


శ్రీ

వి ర బ హ యో గి

946

(నాటకము)



గ్రంథకర్త:

పండిత, ద్రోణరాజు సీతారామరావు,

ప్రతిక:

కవిశేఖర, పండిత, వడ్డేపాటి నిరంజనశాస్త్రిగారు, దుగ్గిరాల.

ప్రకటనకర్తలు:

కె. యస్. మూర్తి ఆండ్ బ్రదర్సు,
తెనాలి.

కాపీరైట్ రిజిస్టర్డ్,

[వలదు 1-0-0.]

All Rights Reserved.

This book is registered under the Copy-right Act of 1914 and fully protected by an Indian and foreign copy right. No one will be permitted to reproduce this book in whole or in part or to translate into any other language, or stage it without permission or name it as this is or offer it for sale. A substantial copy of words, idea contained here in constitutes an infringement of copy right and notice is hereby given that a suit will be filed in every case of infringement.

For permission for staging-apply to the publishers—

K. S. MURTY & BROTHERS.
TENALI.

వీరబ్రహ్మయోగి

[శ్రీవిరాట్ పోతులూరి వీరబ్రహ్మయోగి స్వామివారి చరిత్రము: - నాటకము.]

రచయిత.



పండిత, ప్రొణంరాజు సీతారామరావు.

తెనాలి జరి ము నాటికల సంస్థకు ముద్రితము.

మొదటి కూర్పు.

1926

కాపీరైటు రిజిస్ట్రేషన్]

వెల 1-0-0.



శ్రీమద్వేంకటేశ్వరస్వామి, (చింతమర్రియపల్లె)

శ్రీ విరాట్ పోతులూరి వీరబ్రహ్మేంద్రస్వామి



ప్రీతి క.

“యదాయదాహీ ధర్మస్యగ్లాని ర్భవతి భారత ।
అభ్యుత్థానమధర్మ స్యతదాఽత్మానం సృజామ్యహం ।”

అనభగవద్వచనానుసారముగఁ బ్రపంచమున ధర్మానుష్ఠానము సన్నగిల్లి యధర్మాభివృద్ధియగునప్యడెల్లను బరమేశ్వరునకు లీలామానుషవిగ్రహమునఁ దానవతిరించి సద్ధర్మాభివృద్ధి యొనర్చుట సహజ విలాసము. ఇట్టి భగవద్విలాసమే మున్నూరు వర్షముల మీఁదలు దేశమందంతటను మ్రేచ్చుమతవ్యాపకమున హైందవ మతానుష్ఠాన మెడఁబాయుతఱి వేదాంతముఁ బ్రత్యక్షానుభవమొనర్ప శ్రీవీరబ్రహ్మ యోగీంద్రస్వరూపమున నావిర్భవించెను. ఇమ్మహామహాఁడు తన మతమునందుఁ బ్రజావిశ్వాసముగల్గునట్లు దానావిర్భవించినది మొదలుకొని యనంతములగు వివిధమహిమలఁ బ్రదర్శించి యశేషజనస్తూయ మానచరిత్రాత్మకుడై వెలుఁగొందె. ఆ చరిత్రపయోనిధిలోని యొకతరంగ పఁక్తియే, యీ “వీరబ్రహ్మయోగి” నాటక గ్రంథరంగమునఁ బ్రచలితయు వర్ణితయు నయ్యె.

మననాటకములు రంగస్థలములు శృంగారకరుణాద్భుత వీరాది రసముల కునికిపట్లయి చూపఱచననయతఁ బొందించి వెనువెంటనే స్వప్నసదృశములుగఁ దిరోహితము లగుచుండెడివి. ఎంతయోకాలము నుండినచ్చు నిట్టియోచరణ యీనాటక గ్రంథమున మారి కేవల సుభాధామృతమే వర్షింపఁబడినది. ఈనాటక ప్రదర్శనమున సామాజికులకు శాంతియుతమైన భక్తిజ్ఞానవైరాగ్యము లుల్లసెల్లుననుటలో నతిశయోక్తి గానరాదు. కథానాయకుడగు వీరబ్రహ్మయోగి, వేదమతదూరుడగు నొకపింజారిశిష్యునాకర్షించి, యతనిక ద్వైతబోధనొనర్చి, యతనిమతప్రచారము నడ్డగించిన ద్విజవర్యుల యనుమానాంధకారము నడింపఁ దనతేజోమహిమఁ బ్రకటించి, తురుష్క ప్రభునంతవానిఁగూడఁ దన

యపూర్వమహిమచే, శాంతచిత్తునొనర్చి, వైరాగ్యముఁబురికొల్పి, తుట్ట
తుదకు నిర్వికల్పమయిన జీవత్సమాధి నొందుటయే యిందలికథాంశము.

ఈ ప్రబంధకర్త “నాటక సరస్వతి” యను పేరుగాంచుటయే కాక
“నిరర్గళాద్భుతాకర రసపుంజమంజుల వికస్వరచారు కథానుధాధురం
ధత బహుళ ప్రబంధకవితా వనితామహితోక్తిసంపదకా | ధరణి ఖ్యాతి
జెందుకవితల్లజుడ”గుటచే, నేనెట్లు విశేషించి వ్రాసినను జర్జితచర్వణమే
యగును. శైలిసులభముగానుండి శోతలకుఁ గర్ణపేయమగుట నిస్సం
దేహము. ఈనాటకరచనాసందర్భమున, నీకవి ప్రవరునిగూర్చి చెక్కింపు
పెక్కువిధముల వక్కాణించుటనిక్కమేకాని, జాతిభేదభావము నీమనీషి
పకాండుఁడు మొదలఁటఁ గోసివేసెననుట యనుమానరహితము.
గంధద్రవ్యలక్ష్మణరకు నీవిషయములు తెల్లముగాక మానవు.

కర్తృ భర్తృ పేరయిత లిట్టి గంధములు వృద్ధిపరచుటకు,
సమ్యక్ సహృదయహృదయంగమ మొనర్చుటకు, గరుణామయుడగు
జగదీశ్వరుఁడు ప్రేరేపించుచుండుఁగాత !

ఇట్లు,

మగ్గిరాల, బొడ్డుపైనున్నాఁడు

నడ్డపాటి నిరంజనశాస్త్రి

28—10—26

పండితుడు.

ఒక చిన్న మాట.

(పీఠిక)

నాటకమంతా చక్కనిభాష. వీరిసమాత్రము గ్రామ్యమేమిటని నలుగురూ సన్వహించి. న్రాయవలెననే వ్రాసినాను. అసలుదీనికి వీరికే అక్కరలేదనుకొన్నాను. కాని న్రాయవలసినచ్చింది. కలం పట్టనేర్చు కొన్నవారెల్ల కవులుగానన్న మహనీయులమందు ఇదివఱకు ముందో, చెడ్డో 100 గ్రంథాలు వ్రాసివచ్చుటకీ లేనిభయం యీనాటకం వెల్లడించడానికి కలిగింది. ఈభయానికి గొప్ప కారణమేమయినా వుందను కొంటారేమో? సురేమీలేదు. రెండు తోహదాలు, రెండు భజన కీర్తనలు, వ్రాసి మేము కవులము మేముశాస్త్రులము మేముశిర్మలము మేము గాయకశిరోమిమలము మేము హరిదాసులమని వారిలోవారే కులుకు నని వ్యవభచనానుచూస్తే నాకుభయం “half knowledge is dangerous” (నగం తెలివి అపాయం) అని ఇంగ్లీషులో ఒక సామెత వుంది. తెలివితక్కునవానికి సమాధానంచెప్పడం చాలకష్టం. తెలిసినావుండాలి తెలియకన్నావుండాలి ఈరెంటికిమధ్యలో తేనెలోపడ్డ యీగలాగ కొట్టుకొనే తెలివితక్కునవాళ్ళకు చెప్పడం నాచేత కాదు. అల్లాంటివాళ్ళు పోసేమనకెరుకని పూరుకొరు. ఇదిగో ఇంతిప్పు అని:- ఎవరో నలుగురునిచేర్చి చెప్పడం ప్రారంభిస్తారు. వినేవాళ్ళుకూడా “అహ” అంటారు? వాళ్ళదగ్గిఉన్నవా తెలివివుంటే అల్లాటివాళ్ళను నాలుగుచివాట్లుకెట్టాను. కాని వినేవాళ్ళదగ్గిఉకూడా మంచిచెడ్డలు విచారించే శక్తిలేదుగా! అది కొనుక్కొన్నా దొరకదు. పాటకుతగిన తాళముకాబట్టి ఇంకకూ నేను వ్రాసేదేమిటంటే నేను ఈనాటకము అల్లాటివార్యుడూచి మెచ్చుకొంటారని న్రాయలేదు. వాళ్ళు దీనిని మెచ్చడానికిగాని తిప్పటన్నాయి అనడానికిగాని అప్పటిలేదు. అందు చేత వాళ్ళు పూరికేకూర్చుంటే గొనసముంటుంది. కదిపితే కంపు. తిగ కదిపితే డొంకంతా కదులుతుంది.

2. పోతులూరు వీగ్రంహృముగారంటే మనవేపున విశ్వ బ్రాహ్మ లకు గురునని ఒకపిచ్చపూహవుంది. ఆయనను వారేగాని మఱొకరు

పూజంపరాదని తక్కినవారంటూవుంటారు. నిజం గ్రహించలేదు. అన్నిమతములవారు ఆయన్ని కొలుస్తారు. మహిమవున్న మహా పురుషులు అందరిచేతను పూజంపబడదగినవారే. ఈయభిప్రాయమునే మనస్సులో పెట్టుకొని మత సంబంధమైన పక్షపాతానికి మనస్సులో సలమీయకుండా యిద్దీవాసినాను. ఇద్దీవాసినందుకు ఎవ్వరైనా నవ్వు తారాయేమిటి! నవ్వితేనవ్వండి! మెచ్చుకొంటే మెచ్చుకోండి దానికి ఏచారించను దీనికి సంతోషించను. నాకంతా ఒకటే.

మఱొక విశేషము:— నాటకం వ్రాతపూర్తి అయ్యేటప్పటికి కృతిపతి తలవనితలంపుగా లభించినాడు. నాకావ్యకన్యలు సాధారణంగా డబ్బుకానపడరు. వరుని గుణమే చూస్తారు ఆశలేనివాడికి డబ్బు తానంతటదే వస్తుంది. అందుకనే తగినవాడని కొల్లూరు కాపరస్తులు శాంతగుణం కలవారు కల్లకపటము లెటుగనివారు అగు శ్రీరాం కోటయ్యగారిని సరించినది. ఈకాలంలో నరాన్వేషణం స్వయంగా కన్యకలు చూచుకొంటేనే మంచిది. అది అనుకూలదాంష్యా మవుతుంది లేకపోతేడబ్బుకానపడి గుణము లేనివరునితెస్తే యిబ్బందులు చాలావుంటాయి. మాకృతీకన్య కృతిపతికి సర్వవిధముల శుభములనే గూర్చుచుండును. మఱిన్ని నాకు గవిత్వము ప్రసాదించిన అపరదేవత నన్ను సర్వవిధాలకాపాడుచున్న ఆ తల్లి ఆదిశక్తియై యుండియు నామీద దయచేతికాబోలు నేను చెప్పినట్లువిను ఆశ్రీచక్రసంచారిణి ఆరాజగాజేశ్వరి కృతీకత్తినిఁ దత్తుటంబమును సర్వదారక్షించుగాక !

అన్నిటికంటే గొప్పభాగ్యం.

దుగ్గిరాల హైస్కూలులో ఆంధ్రోపాధ్యాయులును అనేక గ్రంథకర్తలునుఅగు బ్రహ్మశ్రీ కవిశేఖర, పండిత వడ్డేపాటి నిరంజన శాస్త్రిగారు నామీదయభిమానముచేత నాటకమునకు వీరికవాయిట నాకు గొప్పభాగ్యము నేను వారికి సర్వదా కృతజ్ఞుడను.

తెనాలి

18—10—26

}

ఇట్లు,

గ్రంథకర్త దోస్తా సీతారామారావు.

శ్రీమత్పుర దేవతామైనమః



శ్లో॥ దేవస్వాయాదమృత కిరణసావి చూడావిభూషః
లోకత్రయాదమృత కణికాదాయ ధమిల్ల సాశః
నాట్యరంధ్ర ప్రసృతడమరుధ్వాన సృష్ట్యాక్షరాళిః
శ్రీ శ్రీరామాన్వయ జలసిద్ధిశ్చంద్ర కోటిశ్వరాఖ్యమ్.

శా॥ శ్రీమత్పుర చరాచరప్రకృతిః గు ధ్మక్షిందాల్పి రక్షింది, స
ర్వామర్తుల్ పినుతింప బ్రత్యుణుగతుం ధ్మజైయిష్ట సర్వేశ్వరుం
హోముంగాతి సమస్తవైభవ మహా ధ్మయర్భాగ్యముల్ గూర్చి సు
శ్రీమాన్మయన్ నర విశ్వకర్మకుంజన్ ధ్మశ్రీరామ కోటిశ్వరున్.

క॥ కాపురమై కలుములకును
గోపురమై పురములకును ధ్మగురుజనములకున్
దాపురమై కొల్లారసు
శ్రీపురరాజంబుచెలగు ధ్మక్షితితలమందున్.

తే॥ గీ॥ అప్సరమున శ్రీరామ నం ధ్మశాభిచంద్రుఁ
జైన వెంకట కృష్ణాహ్వా ధ్మయమున నొప్పు
నమలగుణునకు శ్రీవేంక ధ్మమాంబయందు
సుతులు జనియించి నా రేపు ధ్మరతులగుణులు.

ఉ॥ అందలు సద్గుణాకరులె ధ్మయందలు సీశ్వర పాదభక్తులే
యందలు ధర్మచింతనులె ధ్మయందలు ధీజన సద్విధేయులే
యందలు బంధితాదరణ ధ్మమందతిమోదము గల్గువారలం
చందలు వేయినోళ్ళగొని ధ్మయాడగ భాసిలిరండు నల్లుకున్.

శ్రీ గంగయ్య, కోటయ్య, కైలాసము, రాజశేఖరము, నను నా
నల్వరు సోదరులయందును,

మ॥ దివిజ్ఞేంద్రార్పిత విశ్వకర్మ పదభ ధ క్తి ప్రాశీకిందావు. ధ
ర్మవిచారంబునకు నివాసము, మహా ధ మర్యాదకు బేటి, స
త్యవచోదీక్షకు బట్టుకొమ్మసుగుణో ధ ద్దామా మరోర్విజ మం
చు విశేషంబుగ నన్ను తింతురు ధ జనస్తామంబు కోటిశ్వరుఁ.

మ॥ సిరికిఁ వాసము తద్వహంబు. మఱి తఁ చ్చిత్తంబు కాత్యాయనీ
శ్వర పాదాంబుజ సేనగోరున; బ్రహ ధ స్తంబైన హస్తంబులా
నిరతంబుఁ ఘనదాన ధర్మనియతిఁ ధ వెల్లొందగాఁగోరు న
ద్దిర కోటిశ్వరు మెచ్చుకొందురుసదా ధ ధీరోత్త మాగ్రేసరుల్.

శా॥ సామ్యుల్ వాహనముల్ గృహంబులును సంశోభిల్లుగాఁజేయలే
వెమ్మాడ్కి మదిఁ జూచినఁ సతికిఁ బ్రా ధ జేశాంఘి సత్సేవయే
సామ్యైపుణ్యముగూర్పగాఁ గలదటంచుఁ గోటయాభిభ్యు నా
యమ్మా యమ్మనరించె భర్తగ మహా ధ హ్లాదంబు సంధిల్లగన్.

మ॥ సతిభక్తిఁ సుజనాన రక్తి హితవా ధ క్వాంశిత్య శక్తి రమా
సతికిఁ దోడనఁజాలి, సాధుసుమన ధ స్సంస్తూయ మానంబనా
రత సత్కిర్తి నిధానదాసమహిమఁ ధ రంజిల్లి యబ్జాఠికిఁ
జతగావర్ధిలె నాసతీలకమె ధ న్నక శక్యమే యేరికిఁ.

సీ॥ సర్వలోకానంద ధ సంపాదకక్రియ

దావితోఁ గుసుమంబు ధ తసరినట్లు

సరనాధచంద్ర స ధ న్మాన్యమై శోభయు

మానికంబును నేక ధ మైనకరణి

శృతికనుకూలప ధ ధతిగల్గి వాగర్థ

ములు పరస్పరమును ధ గలియురీతి

జగదననోత్సాహ ధ సన్నద్ధసంపద

శ్రీసతియుఁ బతియుఁ ధ జెలగునగున

తే॥ బహుళ సజ్జన సంస్తుత ♦ భవ్యభోగ
భాగ్య సంతానకీర్తి స ♦ పత్తి తోడః
జెలగుచుండిన యా దంప ♦ తుల సుగుణములు
కవినరుల లేఖనులను దాం ♦ డవమునాడు.

సన్మణ గరిష్ఠుడును, నిరంతర విద్యద్వోష్ఠీతత్పరుడును, మిత్రహిత కార్యదురంధరుడును, నగు నా శ్రీరామ వంశక్షీరజలధి సంపూర్ణక్షపాకరుండగు , కోటయాభిధానుడు కార్యాంతరవర్తియై కొల్లారునుండి తెనాలి కరుదెంచి, నేను శ్రీపోతులూరు వీరబ్రహ్మేంద్ర స్వామి చరితము నాటకరూపమున వ్రాయుచుండుట విని, మదీయ ప్రాణమిత్రులును, నాయుర్వేద విద్యావికారదులును, నాంధ్రగీర్వాణ భాషాకవులును నగు శ్రీ దంతనాల నాగేశ్వర శాస్త్రిగారిచేఁ బ్రేరేపింపబడి మదీయ సదసమునకరుదెంచి,

మ॥ నను శ్రీద్రోణమరాజ వంశజమఃకి ♦ శాలామహామంత్ర చిం
తన సంపాదిత చిత్రచారుకవితా ♦ ధారాలసత్కీర్తిచం
దన సంబద్ధ మహావధానధన సీ ♦ తారామ నామాందితుఁ
ఘన విద్యవృణిగాంచి యిట్లుబలికె ♦ జాతుర్య వాగ్వైఖరిఁ .

తే॥గీ॥ సప్త సంతానములయందు ♦ జర్చనేయ
గృతికిఁ బరియశాటయే కడు ♦ గొప్పయంచు
రందుచే నీవు రచియించు ♦ నట్టి వీర
యోగినామ నాటకమును నొప్పమీఱఁ
గృతిని సంధింపుమీ మాకు ♦ నతులకరుణ.

అని వచియించి సువర్ణాయుతమైన తాంబూల సత్కార మొనర్పగా, శాంతగుణప్రధానుడును, నిష్కల్మషచిత్తుడును, గర్వ రహితుడును, నగుటంజేసి, మత్కావ్యకన్యక యా సుగుణమణిని వరించుటకు సమ్మతించి, నేనును బ్రముదితచిత్తుండనై తగిన వరుఁడేయని తలంచి, యాతని, గృతిపతిగా నొనర్చితిని.

సీ॥ సకల భాషావిశే ♦ మ రహస్యనిక్షేప
 కుక్షియై యలరెడు ♦ కోమలాంగి
 వేళుజూపబడ కొ ♦ ప్పిన యరుంధతిరీతి
 భాసిల్లుచుండిన ♦ పద్మగంధి
 క్షి తినాధచంద్రుల ♦ స్తుతిఁగాంచియశముతో
 వర్ధిల్లుచుండిన ♦ వారిజాక్షి
 గర్వమింతయులేక ♦ కవులకెల్లను విధే
 యతఁజూపి చరియించు ♦ నమలగాత్రి

తే॥గీ॥ అట్టి మామక కావ్య క ♦ న్యాలలామ
 ఘనశుభంబులు నీకిచ్చి ♦ మనుచుఁగాత
 ధరణియందున నాచంద్రీ ♦ తారకముగ
 నమల గుణగేయ; శ్రీకొట ♦ యాభిధేయ.

వీరబ్రహ్మయోగి.

—♦ నాంది ♦—

చ॥ సిరిమగడుక్ బితామహుడు ♦ జేరిభజంపగ వెండిగొండపై
 సరసనవేందు కాంతమణి ♦ సాధమునందుఁ బసిండిగద్దెపై
 గిరిసుత గూడివేడుకల ♦ గేరెడుబాల శశాంకమాలి, కి
 స్మరగణ రాజమిత్రుడు ఘ ♦ నంబుగనభ్యులనేలుగావుతక్.
 శా॥ ఏజాతిక్ జనియించినక్ మఱియుదా ♦ మెచ్చోటవర్తించినన్
 సౌజన్యాకలితాంతరంగులగుచుక్ ♦ సద్భక్తితోనుండి, తక్
 బూజల్ చేసెనుమానవాళికిశుభం ♦ బుల్ సౌఖ్యముల్ గూర్చు, నా
 “జేజేనాయన” వీరసద్గుడు, రక్షించుక్ సభాస్థారులన్.

(నాంద్యంతిమున)

సూత్రీభారుడు:— (తనలో) నేడినభ్యుల యాజ్ఞనిర్వహించి మెప్పు
 బొందుటయెట్లొకదా! పారిపార్శ్వకుఁ డీవిషయమునదగిన యా
 లోచనముజెప్పకయుండునా! బుద్ధిబలమున నాతఁడు నాకంటె
 బెద్దగదా! (ఎదుటజూచి) తలంచినయంతనే యాతఁడేనచ్చుచు
 న్నాడు. ఇదియొక శుభసూచకము.

పారిపార్శ్వకుడు:— (పవేశించి సూత్రీభారునిజూచి) బావగారీరోజున
 వీరబ్రహ్మగురునామస్మరణ జేయుచున్నావేమి! శరీరములో
 నన్వసతలేదుకదా! అయినను మీకిప్పుడు భయములేదులెండి.
 మాయక్కగారి మంగళస్మాతము కడుఁగట్టిది.

సూత్రీ:— నీపరిహాస వాక్యములకేమిగాని, యిపుడొక చక్కనివిష
 యముమాత్రము జ్ఞప్తికిఁదెచ్చి మహిమాపకారమొనర్చినావు.

పారి:— ఏదది!

సూత్ర:— వీరగురునామస్మరణమంటివే! అదియే! ఏలయనిన, నటుజూడుము.

తే. గీ॥ రాజు నీక్షింపవేచు చ ♦ కృములరీతి

మనసదర్శనమీక్షింప ♦ మహితసభ్య

లరుగొ వేచియుండిరికాంత ♦ ననుఁగుమఱిది

వీరిరంజింపజేయుట ♦ వేడ్కకాదె.

పారి— నాటకములనినఁ జనులపాలిటికిఁ గాటకములుగా భావింపఁ బడుచున్న యీదినములలో ద్రష్టదర్శనమునకు మిమ్ము బోరే పవచ్చిన యీసభ్యుల నెంతయుఁ గొనియాడవలయును. (ఆలోచించి ఓహో! మఱచితిని. నేడుశివరాత్రికదా ! నీవిధముగ నై ననీరాత్రి జాగరణంబొనరింప దలఁచిరి కాబోలు!

సూత్రీ:— వీరిందఱును బరమభక్తులు. అందుచేతనే నన్ను బిలిచి;

సీ॥ ఎవ్వనికథలుకన్గోదియంబులుసోకనఖలకల్యాణంబులలరుచుండు
ఎవ్వనిపదసేవ ♦ లేప్రోద్దుగావింపఁ బాపజాలంబుల భస్మమగును
ఎవ్వనిచర్యలన్సెవ్వియైన విన్నగం తాపములునోయి ♦ శాంతికలుగు
ఎవ్వనియాలయం ♦ బీక్షింపగల్గిననమితతత్వజ్ఞాన ♦ మందనగును.
తే॥ గీ॥ నవఁడరజితాద్రివాసుఁడే ♦ యిల్లు పుట్టై
ననుచుఁదలఁచి కొలిచి నిఖి ♦ లార్చినమితి
నందగల్గిరి జన లెల్ల ♦ నట్టి బ్రహ్మ
చరితమును నాడుమనిరి యీ ♦ సానులెల్ల.

దానినిప్పుడుమనము ప్రదర్శింపవలయును.

పారి:— కందిమల్లయపురమున జీవసమాధి గ్రహించిన వీరబ్రహ్మము గారికథయన్నమాట. ఇదియు వింతిగ నేయున్నది. చింతామణి మొదలగు శృంగారదర్శనముల కుచ్చితబ్బిబ్బుపడుచుండు వీరు భక్తిరసప్రధాన నాటకమును గోరిరిగా! శుభము శుభము- కాని, యట్టి నాటకముచే వీరిని రంజింపఁజేయుట మిగులకష్టము. ఏమాత్రము కొంతకల్గినను రసగ్రహణ పారీణులగు వారు శాంతభావముతో నెమ్మదిగా మంచిచెడ్డలఁ దెలుపుదురు. పనిపాటలులేక, చేనికిని సామర్థ్యములేక, విద్యయున్నను దానినిపయోగించు తెరువుగానక, యుండు మహానీయులు మాత్రము:— నాటకరచన శ్లాఘ్యముగనుండ లేదు. ప్రదర్శనము బాగులేదు, అని మెడకు “డప్పు” కట్టుకొని రహస్యముగాఁ జాటుచుందురు. అయినను, నిట్టిదంతయుఁ జూచుచున్నచో గ్రంథకర్తనాటకమును వ్రాయలేదు.

నటకులు ప్రదర్శింపలేరు. కావున నట్లు చేయు మహాత్ములను స్మరింపకుండిన మనముగాని, గంధకర్తగాని విజయలక్ష్మిం బొందుటకు సందియములేదు. (ఇంతుక యూరకుండి) ఇంతకును నాచరితమును నాటకముగా రచించినదెవ్వరు?

సూత్ర:— గంధకర్త మనకు జరపరితుడే. అంకినీద్యూపాల కృతసన్మానవిలసితుడు; వెంకటకృష్ణరాద్విభుదత్త హేమపతక విరాజితుడు; వెంకటాద్వైపురాయ శ్రీతిపాల సమాదరణపాత్రుడు; వీరికాపుర సంస్థానాధీశ్వర శ్రీమహారాజు రావు కుమార మహిపతి వెంకట సూర్యరాయ ప్రభువరానుగ్రహ పాత్రుడు;— రాణీరావు రామయాంబా కృపావిశేష సంలబ్ధ గౌరవ శ్రీయుతుడు; చెలికాని వెంకట ధర్మరాయ సూర్యరాయ సోదర సమర్పితానేక సత్కార విభ్రాజితుడు:—

పారి:— సీతారామ కవినిగూర్చియేకద సీపు చెప్పుచుంటివి. అది నేనుగహించితిని.

చ॥ తిరుపతి వెంకటేశ్వర సుధీశులగొల్పి నిరర్గళాద్భుతాకర రసపుంజమంజుల వి • కన్వర చారుక ధానుధా దురంధర బహుళప్రబంధ కవి • తాననితా మహితోక్తిసంపదకధరణిని ఖ్యాతిజెందు కవి • తల్లజు నాతని నేనెఱుంగనే.

ఈతఁ డానాటకముకేల వ్రాయవలసివచ్చెనో. అతఁడు మధ్వకులస్థుడు. ఇది శైవసంబంధమైన కథ కదా!

సూత్ర:— అదియూ నీకుగలిగిన సంశయము. అతఁడు హరిహర భేదములేనివాడే. అదియుగాక వీరబ్రహ్మగురుడు వీరనారాయణ పరబ్రహ్మయని పేర్కొనబడినాడు. అమ్మహాత్ముడు హరిహరాంశములఁబూని ధాతి నుదయించినవాడని యెఱుంగుము. మతభేదములేక యా యోగివర్త్యునిగాలిది యందఱును గృతార్థులగుచున్నారు. మఱియొక విశేషమున్నది.

మ॥ తనకు మిత్రుడు దంతనాటకుల స • త్పాదోధిచంద్రుడు; ధీజనసంస్తోత్ర భిషగ్వరుండు భయభా • పాసేవకుండైన యా

ఘన నాశేశ్వరశాస్త్రి యిక్కడ నొగిగి ♦ గావింపుమా నాటకం
 బని, ప్రేరేపకం వ్రాసె మోదమున నీ ♦ తారామనామునిలక.
 ఈతఁ డీగంధమును రచించి కొల్లూరుపురనివాసియు, విశ్వబ్ర
 హ్మణులసంభూతుఁడును, సచ్చరితుఁడును. నిరంతర విద్వద్బో
 ట్టిత్వరుఁడును, శ్రీరామ చంశజలధి చంద్రుఁడును, నగు కోట
 యాభినాసునకు స్మృతినిచ్చెను.

పారి:— అట్లయిన నిక జాగేల! ప్రదర్శనద్యోగమున వర్తింతము.

—* ల య గ్రాహి *

కాంతులు నిరంతరము - కాంతలనుగూడి ముద

మెంతయు గల్గెగల - తాంతవన కేళి

స్వాంతులయి యేగిడు - సంతసముమీఱఁ దరు

సంతతుల నీడలను - శాంతిగొనుచు భూ

బంతులను బూనుచు - పంతున నాటలను

నెంతయును నాడుచును - బాంతములలో శ్రీ

కాంతసుతు క్రీడలన - సంతముగ దేలగను

వింతయగు కాలము న - సంతమెఱిలఁ పక.

అట్టి వసంతకాలముఁ గూడ నాటకప్రదర్శనములకు నెంతయు
 బాగుండును.

(తెరలో) ఛీ! ఎవకవురానీవు! భక్తిలో శృంగారమును గలుపుమంటివి.

వీరబ్రహ్మగురుని సేవింపఁజూపు నాశ్రవణముల నిట్టివాక్య
 ములచేసిన నీనాలుక వేయిచీలకలు చేసెదగాక!

పారి:— (భయమునభినయించి) ఇదియేమి!

సూత్ర:— మన మీ ప్రదర్శనమునుగూర్చి ప్రశంసించుచుండఁగా,
 మీయక్క తెలివిగలిగినదగుటచే ప్రదర్శనములకుఁ బాత్రము
 లను వెంటనే సిద్ధముజేసినది. ఇప్పుడు మనము విన్న పలు
 కులు సిద్ధనిపాత్ర ధరించినవాని నోటినుండి వెలువడినవి.
 రమ్ము మనమును పోవుదము. (నిష్క్రమింతురు.)

—: ఇదిప్రస్తావన. :—

వీర బ్రహ్మయోగి.



ప్రథమాంకము

ప్రవేశము:—సిద్ధుడు.

సిద్ధుడు:—ఛీ! ఎవడవురానీవు! భక్తిలో శృంగారమును గలుపుచుంటివి. వీరబ్రహ్మగురుని సేవింపఁబోవు నాశ్రమముల నిట్టివాక్యములవేసిన నీనాలుక వేయిచీలికలుచేసెదఁగాక! (అటునిటు చూచి) ఏరీ! ఎవ్వరును లేరు. (ఇంచుకయూరకుండి) ఈప్రపంచమంతయు మాయ. ప్రజాసమూహమంతయు మాయ. తల్లిదండ్రులు, ఆలుబిడ్డలు, అన్నదమ్ములు వీరందఱును నెక్కడనుండివచ్చిరి? నేనెవ్వఁడను! ఎట్లుపుట్టితిని! ఎక్కడికిబోవుదును! ఈ యస్థిములగు సంపదలేమి! ఈసౌఖ్యములేమి! ఈభోగములేమి! భార్యాభర్తలకు మోహసంబంధమైన యనురాగమట! పుత్రవాత్సల్యమట! అన్నదమ్ముల ప్రేమయట! ఇవియన్నియు సిరముగా నిలిచియుండుననియే కాబోలు, నజ్ఞానులయభిప్రాయము! లోకమున్నంతవఱకు జీవిందియుండవలయునని ప్రతిమనుజుఁడును గోరుచుండును. ఇది నాగృహము! ఇది నాధనము! అని పలుకుచుండును. వచ్చునప్పుడు తాము గొనిరాలేదు. పోవునప్పుడు గొనిపోరు. అప్పుడు తమదేమగునో!

మ॥ తనువుంబోయినమీదటఁ బహుళ ఫే ♦ దంబందుచుఁ గాటిదాకన నేతెంతురుగాని చుట్టములు బ ♦ కాకతెవ్వరుఁ జీవితోదనవెంటం జనుదేరరంచనడిన ♦ త్యంబుఁ విచారించి, యీ జనముల బాయరజేల ఘోరమగు నా ♦ సంసార విభ్రాంతులఁ.

ఈసంసార కూపమునబడి నానా కష్టములబొందు వారికి
మోక్షమెట్లులభించును! పరమేశ్వరుడు వారి ననుగ్రహించునా!
మ! తనువుల్ సంపదలు సుఖంబులును నిత్యంబంచు నూహించి, యీ
జనులేవేళ సుమేశునింగనక సం • సారాంధ కూపంబులో
మునుగెళ్ జూచుచునుండు రెప్పుడు నదేమోకాని, యీమాయనా
యనఘుండే యొనరించుచుండు ననినే • నాల్మిన్ విచారించెదన్.

ఇదియంతయు నిశ్చయముగా భగవంతునిమాయయే. సంసార
మొక మాయావాటకము. ఈజీవులు పాతలు. భగవంతుడు
సూత్రధారియై వీరినాడించు చుండును. (ఇంచుకయూరకుండి)
అబ్బబ్బ! ఈమాయా సంసారకూపమున నేను బడజాలను.
ఈసౌఖ్యములుగాని భోగములుగాని నాకువలదు. తల్లిదండ్రు
లతోగాని, హితులతోగాని, బంధువులతోగాని నాకుబని
లేదు. జన్మ జరామరణంబును, సుఖదుఃఖంబును, లేక
నెలుగు మహాత్ముని, సత్యమై నిరాకరమై, శాంతమై, బుద్ధమై,
సిద్ధమై, పరిపూర్ణమై యొప్పుమూర్తి వానిని, ఆపరబ్రహ్మను,
సృష్టిస్థితిలయకారణుని, ననంతని నేవించి మోక్షసామాజ్యం
బునందెదనుగాక. (ఇంచుకయూరకుండి) ఇంక నేనింటికిబోవను.
వీరబ్రహ్మేంద్రస్వామిని జేరికృతార్థుండనయ్యెదగాక! నాకిదియే
తోన. అమృతహనీయుడు హరి హర రూపంబునఁ గలికాల
మూఢజనుల యజ్ఞానంబు వాప నుదయించి మహామహిమా
స్పరుడై విలసిల్లుచున్నాడు. అమృతానుభావుడు నన్న రక్షిం
పకయుండునా!

మ! ఇతఁడాచూడఁగఁ జిన్నవాడు; భళిరా • యీరీతి సంసార దు
ర్గతినిం జెందగ నిచ్చలేక ముదమా • రన్ వచ్చె నిచ్చోటికే
గతిఁ జేపట్టుదునంచు లోదలఁచునో • కారుణ్యమున్ బూని స
న్మతి రక్షింపఁగఁజూచునో యికపయిన్ • నా భాగ్య మెట్లున్నదో.

ప్రథమాంకము.

ఆ యవతారపురుషుడు ఆశిత్రతాన పరాయ్యాబుండనియు,
సత్కృపాకరుండనియు వినియుంటిని. అట్టియెడల నన్నాతఁడేల
యనుగహింపకయుండును! (ఇంచుక యూరకుండి తనచిత్తము
నుద్దేశించి) ఓచిత్తమా! నీవిక నన్యచింతలను బ్రవేశపెట్టుకొని
గృహభిముఖపుగావలదు. జననీజనకుల ప్రేమను విడిచిపెట్టుము.
బుధుజనానురాగమును మఱచిపొమ్ము. మిత్రవాత్సల్యమును బరిత్య
జింపుము. సంసారబంధమును గోసివేయుము, వీరబంహ్మండ
స్వామిని నాశ్రయింపుము. అతఁడేనీకు దైవము. అతని దయచే
నీవు కడతేరఁగలవు

మ॥ తనువుల్ శ్వాశ్వితిమాయశోవిదిత మాంధాతాదిభూమిశ్వరుల్
చనరే, యైహిక సౌఖ్యముల్ సతములాఁబాయాత్మజుల్ నిత్యులా
ఘనసామాజ్య రమివిలాసములు వీ కక వెంట నేతెంచునా
మనమా! నీవిక వీరసద్గురుని సం భావించి పూజింపుమా.

మ॥ జననీ మూతపురీషసంకుల రస స్సంభూతమై యీగతిఁ
దనువుందాల్చిన నీచమర్త్యుడనుచుక భావించి సంసార వా
ర్ధిని నన్నుక బడవేయకుండ ఘన సందేహంబులక బాసి, యో
మనమా! నీవిక వీరసద్గురుని సం భావించి పూజింపుమా.

ఇంక సందేహింపనేర! (ఆకసమువంకజూచి)

నీ॥ పచ్చికబయళ్లు విచ్చలవిడిమేసి

యాలమందలు నిండ్ల జాలువట్టె

తీయతేనియదావి దేహంబులెఱుంగక

తేటగములు పడ్డ వాటిఁజేరె

జక్కవకవలకు సంపుల్లకుముదలో,

కములకుమతులము దములెసంగె

తప్పనేమోయని దారికేదారముల్

వృద్ధులెల్లరు వేగ విడచుచుండి

తే॥ గీ॥ పాక్కిభుల నెరనిరికించి ♦ పులుగుగములు
కలకలారావముల గూళ్ళ ♦ కెలనఁబర్వె
సంజకెంజాయ మెలమెల్ల ♦ జారదొడఁగె
పద్మినీకాముకుఁడు గుంకె ♦ బడమటిదెస.

నేను సత్వరముగ నడచి నేటిరాత్రికా కనఁబడు పల్లెయందు
నిదించెదగాక. (నిష్క్రమించును.)

రంగము:— [బనగానపల్లెయందు వీర బ్రహ్మశ్రమమున
నొంటిగా ఈశ్వరి ప్రవేశించును.]

ఈశ్వరి:— (తనలో) శలోకమంతయు నాకదియొక విధముగఁ
గన్పట్టుచున్నది. పుణ్యభూమియగు నీయార్యావర్త ప్రజలందఱును
సజ్జనాంధకార మగులైయుండిరి. దీనికిఁదోడు పరి
పాలనమా తురుష్కులదై యున్నది. భారతీయుల నేతెఱుగునఁ
జూడవలయునో వారొక్కతయు గ్రహింపకయున్నారు. (దేశ
మునుద్దేశించి)

సీ॥ ధర్మవ్రతాచార ♦ ధౌరేయుఁడైన దు
వ్యంతుఁడేలెను నిన్ను ♦ సత్యవిధిని
బహుయాగములుజేసి ♦ ప్రజలను రక్షింపుచు
భరతుండు మేటియై ♦ పథవిల్లె
పగర నెల్లరఁగూల్చి ♦ పాండవాగ్రజుఁడు నిక
బాలించెఁ దానతి ♦ ప్రతిభతోడ
తాత యశంబు వి ♦ భ్యాతి నందించుచు
నా పరీక్షితుఁడేలె ♦ నవనితలము

తే॥ గీ॥ అట్టిమహనీయులందఱు ♦ సరిగినారు
పాపమే యెక్కుడగుచును ♦ బ్రబలుచుండె
కఱకు తుఱకల పాల్దేరి ♦ క్రాలుకతన
భరతవర్షమ! యేమని ♦ వగచుదాన.

(తెరలో)

అట్టి! ఈశ్వరీ!

ఈశ్వరీ:— (పక్కకు దిరిగిచూచి) తాతగారు కాబోలు ఫిలమచు
న్నారు! (ప్రకాశముగా) తాతగారూ! నేనిచ్చటనే యుంటిని.

వీరబ్రహ్మగురుడు:— (పవేశించి యీశ్వరిని గాంచి) అమ్మా! నీవిచ్చట
నొంటిగ నేమిచేయుచున్నావు? నీతండ్రి గోవిందుఁ డెచ్చటికరి
గెను. పోతులూరయ్య యాశ్రమంబున లేడేమి! (పరికించి)
ఇదియేమి!

తే॥ గీ॥ చారుశారదపూర్ణిమా ♦ చంద్రువోలే
వెలుగుచుండెడి నీముఖ ♦ బింబమిట్లు
వాడె నేటికి నిశియును ♦ బద్ధమృదు
చెప్పమాతల్లి నీకున్న ♦ చింతదీర్తు.

ఈశ్వరీ:—తాతగారూ! హరిహరస్వరూపులగు మోక్షదనుండగా నాకితర
చింతలేమి యుండును. లోకవిషయమైన చింత యొక్కటియే
నామనంబునఁ బాదుకొనియున్నది.

వీర:— అదియెట్టిది?

సీ॥ ఆచారమంతయు ననని పా ♦ ల్గొవించి
భూసుర గ్రామణుల్ ♦ బొలుతురనియొ
మత విచక్షణలేక ♦ మతములెల్లను నేక
మగుచు ధరాస్థలి ♦ నలరు ననియొ
రత్నగర్భయగుచు ♦ రాజులు దేశంబు
పాడి పంటలతోడఁ ♦ బబలదనియొ
జార వోరులు హెచ్చ ♦ సర్వేశుపూజలు
సమధికప్రీతిని ♦ సాగవనియొ

తే॥ గీ॥ పృథ్విపతులు విప్రులను సే ♦ వింప రనియొ
రాజభక్తిని దృఢియించి ♦ ప్రజలు ధరను

విమల దేశాభిమానంబు ♦ విడుతురనియొ
చింత నొంచుచునుటివి ♦ చెప్పమమ్ము.

శ్లో॥— మహానుభావా! నీకుఁ దెలియని దేమున్నది!

సీ॥ ఏయభీష్టము గోర ♦ నాయభీష్టముదీర్పఁ
దృటిలోన యత్నించు ♦ శీరచరిత
సకల దిగ్దేశ రా ♦ జన్మలు భక్తిమై
సేవింప నలరారు ♦ చిగురుబోడి
అఖల సంపదలకు ♦ నాకరంబైనట్టి
పాడి పంటలకెల్లఁ ♦ బాలవెల్లి
సకలభాషా విశే ♦ పరిహస్య నిక్షేప
కుక్షియై యలరెడు ♦ కోమలాంగి

తే॥ గీ॥ భవ్యగుణగణోపేత యీ ♦ భరతమాత
వివిధ బాధలఁ బొందెడు ♦ విధముఁ దోచె
నామె కెఱులైన మోదంబు ♦ నిచ్చుతెరువు
లేకయున్నదే జగమునఁ ♦ బ్రాకటముగ.

దేశస్థితిఁచూడ నాకు మిగుల విచారమగుచున్నది.

సీ॥ కూటసాత్యములిచ్చి ♦ కొంపలఁ బడదోయు
విమలాత్ము లెందఱో ♦ వెలసినారు
కల్లవాక్యములాడి ♦ కాంతుల వలలోన
బడవైచు కాంతలు ♦ ప్రబలినారు
మంత్రులై యుండియు ♦ మహిషాలు నందింప
దలఁచెడివారలు ♦ చెలఁగినారు
మనవా రటంచును ♦ మదినెంచకయ మోస
మునుసేయు వారలు ♦ దనరినారు

తే॥ గీ॥ చిత్రచిత్ర గతులలోడఁ ♦ జెలఁగుచుండె
నేమిచెప్పదు మఱియింక ♦ నెన్నికలవా

యెచటఁజూచిన నిట్టిదే ♦ యెంచుచూడ
కట్ట! యిట్లుండె నీకలి ♦ కాలచర్య.

ఇంతకును దేశాధికారులైయున్న తురుష్కుల దుష్కృత్యములు
ప్రబలుచున్నవని నాతలంపు.

సీ॥ సకలభాషా విశే ♦ ష రహస్యములఁ బెల్పు
సద్గ్రంథ రాజముల్ ♦ సమసిపోయె
బ్రాహ్మణోత్తములెల్లఁ ♦ బరియించుచుండెడి
వేదాది విద్యలు ♦ పృథ్విగలసె
దివ్య రత్నప్రభా ♦ దేదీప్య మానమా
మాధవాలయములు ♦ మంటగలసె
విశ్వేశు గుడిలోన ♦ విగ్రహాళి మసీదు
ముందట సోపాన ♦ ములుగ మారె

శే॥ గీ॥ ధర్మమనుమాట యెక్కడో ♦ దాగియుండె
బాపమే యన్నిమూలలఁ ♦ బ్రబలుచుండె
మేచ్చ కులజులపాలన ♦ హెచ్చిపోయె
నేమి చెప్పుదు నింకిట్టి ♦ వెన్నికలవొ.

సీ॥ విగ్రహారాధన ♦ నిగ్రహింపుడటంచు
విగ్రహాల్ నీటిలో ♦ విడిచినారు
సంధ్యా ద్యనుష్ఠాన ♦ సత్కర్మ నిరతులౌ
భూమిసురులఁ జావ ♦ మోదినారు
వీణఁ జేతనుబూని ♦ విశ్వేశు గీర్తించు
భక్త సంతతినెల్ల ♦ బట్టినారు
హిందూమత గురుల ♦ నిష్ణాము. బోధింపు
డంచు నెంతేని హిం ♦ సించినారు

తే॥ గీ॥ దేవతా పాంగణంబులఁ దీసి యచట
 వీరు బొమ్మల ముదమారఁ బెట్టినారు
 చేయవలసిన పనులన్ని ఁ చేసినారు
 తండ్రి! నీనిక దీనినిఁ దలఁపవలదె.

నీవు మహా యోగీశ్వరుడవు. లోకంబున మూఢుల యజ్ఞా
 నాంధకారముబాప జనించిన భగవంతుడవని జనంబులెల్లరు
 నిన్ను నేనింది కృతార్థులగుచున్నారు. నీదివ్యమహిమలు మహా
 ద్భుతము గొలుపుచు నెందును నెదురులేనివై యున్నవి.

శా॥ వేదంబుల్ నశియించె, స్త్రీచ్ఛమత ముర్వికావ్యాప్తమయ్యెకావృథా
 వాదమ్ముల్ బలిసెన్ జనాభికిని దే ఁ వద్యానముల్ చూడఁగాఁ
 జేదయ్యెన్ గులగోత్ర భేదములచే ఁ క్షేమంబు లేదందురో
 వేదాంత శ్రుతిశాస్త్రరూప! యిక లే ఁ వే! బ్రాహ్మవేలోకమున్.

తే॥ గీ॥ భరతమాలకు నెన్నెన్నో ఁ పాట్లుదెచ్చి
 కంట నీరంబు బెట్టించు ఁ కలుషమతుల
 జ్ఞాన హీనతఁ బాపంగ ఁ స్వాంతమంచు
 దలపుఁ బూనవదేమి! యో ఁ లితచరిత.

వీర:- ఈ విషయమునుగూర్చియూ నీకుఁ గలిగినచింత. ఇట్టి పని
 యంతయు భయంబున జరుగవలసినదికాదు. తురుష్కులట్టి
 క్రూరకార్యముల నేయుడుండుట యజ్ఞానముచేతగాని మఱి
 యొండుకాదు. ప్రజల మూఢత్వమును, నీవు చెప్పినతురుష్కుల
 యధికారమును నేను పరిశీలించుచునే యున్నాను. నిర్మల
 బోధచే విజ్ఞానంబొసంగి వారిని బవిత్రాంతఃకరణులుగాఁ జేయ
 వలయునుగాని మఱియొకమాగ్గములేదు. నేనును సమయము
 కొఱకే నిరీక్షించుచున్నాను. అట్టి సమయముగూడ ద్వైతలోనే

వచ్చును. వచ్చిన వెంటనే యెట్టికార్యమునకైననుగడంగడగును
(ఎదుటఁ జూచి) అరుగో గోవిందుడును పోతులూరాచా
ర్యులునువచ్చుచున్నారు.

(గోవిందయ్యయు పోతులూరయ్యయుఁ బ్రవేశించుచున్నారు.)

గోవిం } (వీరగురునిఁజూచి) తండ్రీ! నమస్కారములు (పాదము
పోతు } లకునమస్కరింతురు)

వీర:—చిరాయుష్కాభవ! ఇటఁగూర్చుండుడు

(ఇరువురును నాసీనులగుదురు)

గోవిం:—తండ్రీ! జీవస్వరూపనిరూపణంబును గూర్చి చెప్పెదమనిసెల
విచ్చితిరి. దేహంబున జీవుఁడెక్కడనుండును? జీవునిస్వరూపమె
ట్టిది? దేహము నశించినపిమ్మట నెచటికిఁబోవును! దయఁబూని
చెప్పఁగోరెదము.

వీర:—పుత్రులారా! మీరతిరహస్యంబైనదాని నెఱిగింపుడనికోరు
చుంటిరి సత్యజ్ఞానాత్మకుండును, సచ్చిదానందరూపుండును, సవ్య
క్తకారణుండును, నిత్యుండును, నిర్లేపుండును, నిరంజనుండును
నైయుండి, సర్వలోకములకగమ్యుడై, సర్వంబెఱిగినవాడై,
సర్వవికారింబులకుఁ బరిణామంబులేక, వాక్కులవదంపనలవిగాక
మనంబున కగోచరుడై, యానందమయుడైయున్న పరమా
త్ముఁగనుంగొనిన వానిక జుగుప్సలేదు. మోహశోకములు లేవు.
(ఇంచుకయూరకుండి) మీసంప్రశ్నము మిగుల వర్ణనీయమైనది.
అట్టిదానికి దగినసమయము జూచిచెప్పెదను.

ఈశ్వ:—తాతగారూ! ఎవ్వరోతమనన్నిధికిఁగాబోలు వచ్చుచున్నారు.

(సిద్ధుఁడు ప్రవేశించును.)

సిద్ధు:— (వీరబ్రహ్మగురునిఁజూచి తనలో) ఆహ!

మ॥ పరమోత్సాహ నిమగ్నమానసముతో ♦ భవ్యుల్ తనూజ్జగలుల్
 పర కైలాశ్రుజతుల్య యీశ్వరియు శుం ♦ భద్రక్తిరాజిల్లగాఁ
 గర మొప్పు గొలువంగ నాననమునగా ♦ గంధీరూపంబుతో
 లలితెన్నొందెడి బ్రహ్మముగనఁగ నా ♦ క్షోదంబు సంధిలెడికా.

భగిరా! ఈయాసద్భవరూపము! ఇది సామాన్యమైనది కాదు,

సీ॥ పరమపావనియంచు ♦ వరకీర్తిఁగాంచిన

యమరవాహిని మస్త ♦ కమున నమర

నళిక భాగమునందు ♦ నలఘు కుంకుమబొట్టు

కై వడి మూడవ ♦ కన్ను మెఱయ

పజవంజరనిభ ♦ వక్షస్థలంబున

రమణీయసర్పహా ♦ రంబులలర

పగడంపు కాంతికి ♦ వంకఁబెట్టఁగఁజాలు

నరుణజటాసము ♦ త్కరముదనర

తే॥గీ॥ భూరి రజతాద్రినుండెడు ♦ పుష్పమూర్తిక

యైన శంభుఁడే యిట్టుల నవతరించె

నంచుఁ దలఁతుఁ గాకున్న నీ ♦ యనుపమాన

మహిమయుండునే వేటొక ♦ మానవునకు॥

అమలభస్మధూళికాంగకములు! రమణీయనర యోగివేదము,
 నిడుయోగపట్టము, నూతన పవిత్రకటిసూత్రము, అతి పృథు
 స్పటిక రుద్రాక్షచూలలు, పల్లవారుణ జటాపటలి, కాషాయ
 శాటిద్వయము. అహా! కన్నులపండువయగుచున్నది. ఈతఁడు
 హరిహరాకృతి ధరించి యిట్లు జన్మించిన మహానీయుఁడుగాని
 కేవలము నరుఁడా! (ఈశ్వరినుద్దేశించి) అహా! ఏమి! ఈమె
 దేహకాంతి విద్యుల్లత వలెఁబ్రకాశించుచున్నది. అపూర్వలావ
 ణ్యము మూర్తీభవించి చిత్రకారుల లేఖికందనిదైయున్నది.
 కవులూహింపఁబలని సౌందర్యవిశేషము. ఈనీమంతినీలోక

చూడమణి, ఈబాలయోగిని నిశ్చయముగామాతృదేవత,
పరంజ్యోతి, ఆదిత్య క్తి. వీరిముఖావలోకనము, నావైరాగ్యమును
స్థిరపఱచుచున్నది. ఇతఁ నేనాలసింపనేల! ఈ వీరబ్రహ్మాండ
స్వామిని సమీపించి నమస్కరించి నావృత్తాంతంబెఱింగించి, యను
గ్రహమునకుఁ బ్రాప్తుఁడనయ్యెదనుగాక (వీరగురునిసమీపించి)
స్వామీ! నమస్కారములు. (పాదములకునమస్కరించును)

వీర:— అభీష్టావాప్తిరస్తు, (ఇంచుకయూరకుండ్లి) నాయనా! నీవె
వ్వరపు?

సిద్ధ:— స్వామీ! కులము దాచుకొనినందువలనఁ బ్రయోజనమేమి
యున్నది? సత్యమునే వక్కాణింతును నాదిదూడేకులకులము.

గోవిం:— ఆ! నీవుతురుష్కుఁడవా!

పోతు:— ఛీ! తుఱకయా!

ఈశ్వ:— దగ్గరకురానీయకుఁడు (సిద్ధనిజూచి బ్రహ్మముగారినిజూపుచు)

తే॥ గీ॥ కలిజనాజ్ఞానమును బాప ♦ దలఁచియిట్లు
ధాతిపైజనించిన యవ ♦ తారమూర్తి
యితఁడే; నీవాతురుష్కుడ ♦ వేలవచ్చి
తిటకుతారలమృషుకింత ♦ యెంచవలదె.

తెలియక యరుడెంచితివికాబోలు. ఇతఁడైన నీవిచ్చలనుండి
సొమ్ము. నీవు మమ్ము సమీపింపరాదు.

సిద్ధ:— తల్లీ! నీవట్లు సెలవిచ్చిన నేనేమనిచెప్పగలుగుదును. అరిషడ్వ
ర్గలతికావితాన మీ బ్రహ్మాండస్వామి సంకీర్తనోగ్రకకచ
చమునఁ దెగుననియు, సంసరణసంతమసహృదమీ దివ్యపురు
షుని చింతనార్కపథాలచే నడంగుననియు, నపవర్గనిధి యీ
మహానుభావుని సమగ్రభజనాంజనముచేఁ గానిపించుననియు,
నఖిల విబుధులుజెప్పగా విని యాశ్రయింపవచ్చితిని.

వీర:— (తనలో) వీనికిఁ బదియారేండ్లయిన పూర్తిగ నుండునో లేదో! ఈవైరాగ్యమేమి చెపుమా! కులమునఁ దురుష్కుండై నను గడు బుద్ధిమంతునివలెఁ గన్పట్టుచున్నాఁడు.

ఈశ్వ:— (సిద్ధునిజూచి) ఏమీ! నీవు మా పితామహుని న్నాశయింప వచ్చితివా!

మ॥ జననంబందినదాదిగా నెపుడు దు ♦ హ్యార్థంబులేసేయుచున్ దినముల్ బుచ్చు తురుష్కవంశమున న ♦ ర్థిన్ జన్మముంగాంచి, యీ యనఘున్ బ్రహ్మగురున్ భజింపఁగను వ ♦ హ్యవచ్చి తేయివు? మా కను మోదంబగునే తలంపనిది, పొ ♦ మ్మా! యింక నీవీటికిన్.

నీవు మాయాశ్రమమున నుండరాదు. ఎవ్వరై నజూచిన నపున్య దురు. పొమ్ము పొమ్ము.

గోవి:— ఓరీ! సత్వరముగ నిటనుండి వెడలుము.

సిద్ధ:— తుఱకనని నన్ను నిరసించుచు బొమ్మ నెదరేల? నేనుమఱల గృహభిముఖుండనగుటకు రాలేదు. నేనీవీరగురుని సేవించుచు నిచ్చటనుండవలసిన వాడనే. నాయందు మీర్చకూడఁ గరు ణింపుడు.

పోతు:— ఏమిరా? ఇచ్చటనుండి పొమ్మని యెంతచెప్పిననువినక యేమే మో మాటలాడుచుంటివి? నీవేమి? జగదారాధ్యుడగు మా తండ్రిని సేవించుటేమి!

సిద్ధ:— మహాత్మా! బ్రహ్మగురుఁడు జగదారాధ్యుడని నీవేవదించితివి కదా! నేనాజగంబులోని వాడనుగానా? నేనీ మహనీయునిఁ బూజించి ధన్యుడను గాఁగూడదా!

ఈశ్వ:— తుఱకమతమనఁగా మొండితనమునకు బుట్టిలుకదా! పొమ్మ ని చెప్పినవీడు వినఁడేమి!

గోవిం:—మాటలతో నీతురుష్కుడు పోవునట్లులేదు. (సిద్ధుని సమీపింపబోవును)

వీర:—కుమారా! తొందరపడవలదు.

తే॥ గీ॥ జాతి యిసుమంత గ్రహించి ♦ స్వాంతమందు

గోపమూనెదవేటికిఁ ♦ గోవిందుంకి

తండు, వచ్చినపనియే మొ ♦ తప్పకిపుడు

శస్త్రొనుట మనకమిగుల ♦ ఖ్యాతికాదె.

నీవు-నేను అనుభేదము మనవంటివారు విడువవలయును కలమును బాటింపఁగూడదు. ఏకులమైననేమి! అందఱునుసములే. అందఱునుమూత్రీ పురీషసంకుల రసస్సంభూతులే. వత్సలారా? ఈజాతి మతాదిభేదములును, వానింగూర్చిన కలహములును జ్ఞానాభివృద్ధికిని దేశాభివృద్ధికినిఁ గారణములుకావు. ఎప్పుడు ప్రజలెల్లరు నన్యోన్యప్రేమాను బద్ధులైయుండురో, యప్పుడు దేశమభివృద్ధిబొందును. ఎప్పుడు భేదరహితబుద్ధితోనుండురో యప్పుడు జ్ఞానాభివృద్ధిగలుగును కావున నీతురుష్కు బాలుఁడు మనకడకేల వచ్చెనను విషయము యోచించవలయునుగదా- (సిద్ధునిజూచి) ఓయీ! భవదీయనివాసంబెద్ది! నీతలిదండ్రి! లెవరు? నాకడకేలవచ్చితివి?

సిద్ధు:— స్వామీ! ముడుమాల నా నివాసము. నాతండ్రి పీఠసాహెబు. నేను దూదేకులవాఁడ. దారాపత్య ధనాదిసంపదలశాశ్వతింబులనితలంచి, సంసారాంభోరాశిని మునుంగఁజాలక, జననీజనకులపై బ్రేమనుబరిత్యజించి, భవదీయదివ్య చరణకమలసేవఁజేసి శృతార్థుఁడను గాఁదలంచినచ్చితిని.

మ॥ దరిజేర్పంగలవాఁడవీచనుచుఁ జి ♦ త్తంబందుభావించి, యీ కరణీజేరితి నాశ్రయింపనిను లో ♦ కస్తుత్యచారిత్తునికొవరకారుణ్య కటాక్షవీక్షణసుధా ♦ వారాశివై, యింకనకొబరిరక్షింపవె నీకు మొక్కిక్కడఁ బర ♦ బ్రహ్మాంబవిరేశ్వరా.

తే॥ గీ॥ తుఱక బిడ్డఁడువీడంచుఁ ♦ దోసిపుచ్చ
కింక, పాద సేవకునిగా ♦ నెంచికృపను
రమ్యతర మైనముక్తిమా ♦ ర్గంబుఁజూపి
పుణ్యమును గట్టుకొనుమయ్య ♦ మొక్కుచుంటి.

మహాత్మా! నీవుమహామహిమాస్పదుండవని నేను వినియుంటిని.
నీపద సేవతప్ప, ప్రపంచమున నాకితర మేమియు వలదు. సమస్త
మైనయాశలను గోసివేసి నీసాన్నిధ్యమునకు వచ్చితిని- చేపట్టి
రక్షింపుము - (వీరగురుని పాదములపైఁబడును.)

వీర:— (తనలో) వీనివైరాగ్యగుణము నెంతయు మెచ్చనచ్చును.

ఈశ్వర:— (సిద్ధనిఁజూచి) తుఱకవగునీకు ముక్తికిమార్గము గావలయు
నుగా! (వీరగురునిఁజూచి) తాతగాయా! వీడుమీయనుగ్రహ
మునకుఁబాత్తుఁడు కావలసినవాఁడుకాదు, వీనికేమి! బ్రహ్మ
విద్యారహస్యములు జెప్పి ముక్తిమార్గముఱాపుటేమి! వలదు
వలదు. మీకిట్టిశిష్యుఁడు—

వీర:— సిద్ధా! ముక్తిమార్గముగాంచుటయన్న మాటలతోనున్న
దనుకొంటివా! అదియునుగాక నీవునయను మునిరినవాడవు
కావు. అట్టిరహస్యములఁ దెలిసికొనుటకుసామాన్యులు శక్తులు
కారు. ఎన్నియోరహస్యములు గ్రహింపవలయును. పరమే
శ్వరునిగూర్చి ఘనమైన తపముజేయవలయును,

తే॥ గీ॥ పరమనిష్ఠనుబూని, త ♦ పంబొనర్చు
వృద్ధయోగీశ్వరులకైన ♦ విశ్వమందు
గానఁబడనట్టి ముక్తి, మా ♦ ర్గంబు తుఱక
వైననీకులభించునే ♦ యాశయేల?

అదియునుగాక, అట్టిదానింగూర్చి ప్రయత్నించుటకిది సమయముకాదు.

మ॥ వినుభోగోచితనవ్యయావసవయో ♦ వేళేశరీరోద్భవో
 ధ్వునదుస్సాధ్య తపంబునాకడనొగిన్ దా ♦ ల్పచలంపేల, లె
 మ్మనుమానింపక, పొమ్మునీపురికి, ను ♦ ద్యన్మోదమేపారగా
 జననీబంధులనెల్లఁ జూచుకొనుచున్ ♦ సౌఖ్యాబ్ధినోలాడుమా.

ఈశ్వర:— తాతగాయా! అట్లుచెప్పి మెల్లగా చీనినావలకుఁ బంపుడు.

సిద్ధు:— స్వామి! సంసారబంధమును దెగఁగోసికొని, వైరాగ్యమన
 స్కుడనై, నీపదసేవజేయఁదలఁచివచ్చిన; ఈనీనునకు, ఈ
 తురుష్కనంశసంజాతునకు - ఈనిష్కల్మషహృదయునకు - ఈ
 భంగినచిందుట ధర్మమగునా!

శా॥ తారాధీశశిరోవతంసుడవుగా ♦ తథ్యంబుగా విష్ణుగా
 సారాభీష్టము దీర్చునద్దురువుగా ♦ స్వాంతంబునందెంచి, ని
 న్నారాధించి, కృతార్థతింగనఁగ, న ♦ య్యా! వచ్చియున్నట్లినన్
 ణోరా! పొమ్మసిపల్కునీకుడగునే ♦ పూర్ణానుకంపామతీ.

దేవా! నీచిత్తము వెన్నునంటిదని యనేకులు చెప్పరి. అట్టిచో,
 నాకిట్లువచించుటకుఁగారణమేమో యూహింపఁజాలకయున్నా
 ను. నాయందేల నిర్ణయవహింతువు. నీవుపలదన్న నాకుదిక్కె
 వ్వకు? తిండి! వీరగురుశిఖామణీ! సంసారమునురోసి వచ్చిన
 నన్ను మఱలసంసారముఖునిఁ జేయఁజూచెదవేల! నాకునీవే
 తల్లియుఁదండ్రియు-గుఁగుడను-దైవము-సర్వమునీవేయని నమ్మి
 వచ్చితిని. మహాత్మా! నిన్ను సేవించుచు నుండునుగాక! కష్ట
 ములురానిమ్ము. సౌఖ్యములురానిమ్ము. గౌరవాగతులు గుండిం
 పనిమ్ము. రోగములువచ్చివైఁబడనిమ్ము నీచరణారవింద సేవ
 యేనాకుఁ గావలసినది- నీదివ్యనామస్మరణమే నాకు సర్వ
 మంగళప్రదము.

మ॥ తలిదండ్రుల్ ఘనబంధువర్గములు, దా ♦ తల్ స్నేహబృందంబు, వే
ల్పులు నీకన్నను నాకులేరనుచు నా ♦ లోచించి, సంసారపుణ్
సిలుగుల్ జెందగలేక నీదుపడరా ♦ జీవంబులక భక్తిమై
కొలునక వచ్చిననక గ్రహింపుమిడలో ♦ కుల్మచ్చ వీరేశ్వరా.

స్వామి! నాసేవకు నీవంగీకరింపవేని నీయెదుటనే పాణముల
నైన విడిచెదనుగాని గృహంబునకు మాత్రముపోవను-

ఈశ్వర!—(సిద్ధునిజూచి) ఏమిరా! ఇంతహాశము. తురుష్కమతమును
స్థాకము సేయుచుంటివే. సాధింపరానిసుజ్ఞానమును, సచ్చి
దానంద పరీభానమును సాధింప జూచుచుంటివి.

సిద్ధు!— తల్లీ! ఈశ్వరీ! నీవుసామాన్యయోగినివికావు. సమస్త సౌభా
గ్య మోక్షప్రదాయినియైన యీశ్వరిగా గ్రహించితిని. ఆది
శక్తివి. ఇట్టిరూపమున భూమియందవతరించితివి. మీసేవ
జేయవచ్చిన నన్ను బరిత్యజింపవలదు. నీచుడని తలంపవలదు.
మీకటాక్షమున నేనుపూరిచరితుండ నగుదును.

శా॥ వాలాయంబుగ నన్ను గాతురనుచు ♦ భావంబులోనమ్మి, మీ
పాలనైరితినమ్మ యిప్పుడు, కృపా ♦ పాథోనిధుల్ మీరలుక
బాలన్మించిన నీటముంచిననరే ♦ భారంబుమీదాట, నా
కేలావేటొక చింత సందగను-త ♦ ల్లీ! యీశ్వరీ! యీశ్వరీ.

జగజ్జననీ! ఇకనన్నరక్షించుభారము మీకుఁదప్పను.

సీ॥ తురకయైననువీడు ♦ వరగుణుండంచును!

జేరితాతకువేగఁ ♦ జెప్పుమమ్మ!

పోపొమ్మపొమ్మంచుఁ ♦ బూర్ణకోపముతో, స!

నెడుతండ్రికోపంబు ♦ నడుపుమమ్మ!

బాలుడయ్యను గణ ♦ శీలుడైవైరాగ్య!
మందెననెడుమాట ♦ వరయుమమ్మ!
యవతారరూపులై ♦ వరలుమిమ్ములఁజేరి!
దలఁచునాకోరికఁ ♦ దలఁపుమమ్మ॥

శే॥ గీ॥ ఆశ్రయించిన వీనికి ♦ సభయమిచ్చి
యింపుమీఱఁగ వేగఁబా ♦ లింపుమమ్మ
దీనుడగు వీనికింక ను ♦ జ్ఞానమిచ్చి
ముక్తిమార్గంబుఁ జూపించి ♦ బోవుమమ్మ॥
(పాదములమీదఁ బడును)

ఈశ్వర:— (తనలో) వీడుతురుష్కుండైనను మహాసుజ్ఞానివలె నున్నాడు. నీశ్వరముగా నీతఁడు మాతాతగాలిచే ననుగ్రహింపఁబడఁదగినవాడే. తొలుత తుఱకయని పలికినయంతనే నేను తృప్తికొనించితిని-

వీరి:— (తనలో) ఈసిద్ధుడు సుజ్ఞానియని నేనుగ్రహించినను, నీశ్వరిచిత్తమెట్లుండునో యరయఁదిలఁచి యూరకుంటిని. తొలుత వీరంబును వీనిని నిరసించిరి. ఇప్పుడునీశ్వరిచిత్తమును, నిర్మలవైరాగ్యమును బ్రకటించుచు నీతఁడపలికిన పలుకుల కీశ్వరిచిత్తముగూడ గరిగినట్లున్నది- (ప్రకాశముగా నీశ్వరింజూచి) తల్లీ! ఈశ్వరీ! యోచించుచుంటివేమి! మహమ్మదీయ బాలుని పలుకులవంటివికా!

సిద్ధు:— తల్లీ! ఈశ్వరీ! మహేశ్వరివగు నీవునన్ను రక్షింపవలయును. (వీరగురునిజూచి) నేనా! నీవుసంశయింపవలదు. ఈసిద్ధుడు మీయన్నగహమునకుఁ బ్రాతుడగుటకు వేచియున్నాడు. కటాక్షింపుడు- (నమస్కరించును).

ఈశ్వర:— తాతగారూ! ఈతఁడు తురుష్కుండగాని, యీతని వైరాగ్యభావముఁజూడఁగాఁ దమపాద సేవఁ జేసితన సిద్ధనామమును

సార్థకముజేసి కొనునట్లు తోచుచున్నది. అందుచేత నీతడు
తమకటాక్షమున కర్పూడని తోచుచున్నది.

గోవిం:— తండ్రిగారూ! పరిశీలింపఁగా వీనిముఖమున నదియొక విధ
మయిన కళకనిపించుచున్నది.

సిద్ధు:— (బ్రహ్మాండస్వామిని జూచి) మహానుభావా! మహామహిమ
గల తమవంటి భగవత్స్వరూపులు కలభేదమును బాటింపరు.
కావున నన్ననుగ్రహించి విగతశాపునిఁ జేయుఁడు.

వీర:— వత్సా! ఇటురమ్ము

సిద్ధు:— (సమీపించును)

వీర:— (సిద్ధుని శరీరముపై జేయివైచి) సిద్ధా! నీబుద్ధికిమెచ్చి నిన్ను
శిష్యునిగా స్వీకరించుచున్నాను. ఇతఁ జింతవిడుపుము.

సిద్ధు:— (సంతోషముతో)

నీ॥ ఇదికదా సుదినంబు ♦ తుదిలేని నాచిత్త
సంతాపమంతయు ♦ సమసిపోయె
నిదికదా సుదినంబు ♦ హృదయ మానందవా
రాసి నోలాడు చూ ♦ ర్గలుఁగంటి
నిదికదా సుదినంబు ♦ కుదురుగా మదిలోన
గురుతైన సద్భక్తి ♦ నరసినాడ
నిదికదా సుదినంబు ♦ సదమలచారిత్రు
వీరసద్గురుని నే॥ వింపఁ గంటి

తే॥ గీ॥ భభిర! నాభాగ్యమిప్పుడు ♦ పలుకవశమె
యెప్పటికి నేదివచ్చునో ♦ యెవ్వఁడెఱుఁగు
సఖిబజగముల కాధారుఁ ♦ డైన దేవ
దేవు లీలావినోదంబు ♦ దెలియవశమె.

(వీరగురునిజూచి) స్వామీ! నీవుదీనుడగు వీనియెడలఁ జూపిన

యమూల్యమైన కరుణకు సంతసించుచున్నాను. (ఈశ్వరిఁగాంచి)
అంబా! ఈశ్వరీ! నీకు నమస్కారములు. (తెరలో)

బ్రహ్మముగారి యాశ్రమమునకు దారియెట్లు? (ఇందుకయూర
కుండి) ఏమనుచున్నారు! ఆకనిపించునదియే వారియాశ్రమమనియో!
సరే.

ఈశ్వరీ:— ఎవరో మనయాశ్రమమును వెదకికొనుచు వచ్చుచున్నారు
సిద్ధుఁడా! ఆవచ్చునదియెవ్వరో యరసిరమ్ము.

సిద్ధు:— (లేచి యీవలకు వచ్చినయంతి నే పీఠసాహెబు ప్రవేశిం
చును)

పీఠు:— (సిద్ధునిఁజూచి) నాయనా! కంటికిఁ గనిపించితివా! అబ్బే!
నన్నెంత కష్టపెట్టితివిరా! నేటికి మూడుదినములనుండి నీకై
యన్వేషించుచుంటిని. తుదకొకనివలన నీవిచ్చటి కరుదెంచితి
వన్నజాడ నెఱిగి కాళ్ళిడ్చుకొనుచుఁ బడుచు లేచుచు వచ్చితిని.
నీపైబెంగఁగొని మీయమ్మ నిద్రాహారములు లేకయున్నది.
సత్సరముగఁ బోవుదమురమ్ము.

ఈశ్వరీ:— (వీరేశ్వరునిఁజూచి) తాతగారూ! ఆతఁడు సిద్ధునితల్లివలె
నున్నాఁడు.

వీర:— అవునుసిద్ధుని నిశ్చలబుద్ధి యిప్పుడు ప్రకటింపఁబడును. పితా
పుత్రుల సంభాషణము మనము వినుచుండము.

పీఠు:—(సిద్ధునితో) మాట్లాడవేమి!

సిద్ధు:—తండ్రీ! మాట్లాడకేమి! నన్నెక్కడికిరమ్మంచువు.

పీఠు:—గృహమునకు

సిద్ధు:—ఏటికి?

పీఠు:—గృహమునకురమ్మని పిలిచిననేటికే నివచించెదవేల? ఇంటికిరావా?

సిద్ధు:—గృహమునకు మఱిలవచ్చు తలంపుతో నేనియ్యెడకురాలేదు.

ప్రీతు:—గృహమునకురాక, యిక్కడనుండి యేమి చేయఁదలంచితివి?

సిద్ధు:—ఇక్కడనుండి చేయవలసిన కార్యము లనేకములున్నవి. ముఖ్యమైనది తపము

ప్రీతు:—కుమారా! నీమాటలన్నియు విపరీతముగనుండి యర్థమునేగ్రహింపఁజేయకున్నవి

సిద్ధు:— తండ్రీ! ఇట్లువినుము సకలమువదించెద నా చిత్తము సంసార విముఖమైయున్నది. నేనీవీరగురుచరణారవిందసేవచేఁ గృతార్థుఁడనై ముక్తిఁబొందఁదలంచి యిట్లువచ్చితిని. నాకుసంసారవాంఛ యావంతయులేదు. నిశ్చలచిత్తముతోఁ బరమేశ్వర ధ్యానము సల్పి, బ్రహ్మాండ స్వామి కరుణకుఁ బ్రాప్తుఁడనై నిజ్ఞాన మార్జివవలయును. ఇంక నీవింటికిఁబొమ్ము.

ప్రీతు:—ఇదేటిమాట. ఇట్టి తలంపు నీకేలకలిగెను? మహమ్మదీయకులమున జన్మించిననీవు హిందూమత గురుచరణారవింద సేవఁజేయఁదలంచితివా? ఈమాట మన మతిమువారు విన్నఁ బరిహాసముసేయరా! చాలుఁజాలు. అందులో నీవయస్సున నీకిట్టి యుద్యమమేమి? ఈవెట్టిమాటలమానిరమ్ము. సత్వరముగ గృహమునకుఁ బోవుదము.

సిద్ధు:— తండ్రీ! నీవు నన్ను బలవంతపఱచినందువలనఁ బ్రయోజనములేదు. ఈజగముతయు మిథ్య సంసారాంధకారకూపంబునఁబడుటకు నాచిత్తము సమ్మతించదు. భాగ్యభోగములకై నామానసమాసింపదు. నాచిత్తము పరమేశ్వర చరణసరసీరుహసేవయందుఁ జిక్కియున్నది. దీనికన్యధాత్వ మింకఁగలుగదు.

ప్రీతు:— పుత్రికా! ఇట్టిపలుకు లెవ్వరైనవిన్న నవ్వుదురు. నీవిట్టియు దోష్టగమునఁ బ్రవేశించినచో మాకుఁదిక్కెవ్వరు?

సిద్ధు:— జనకా! పూర్వజన్మమున సంబంధమునుబట్టి నేనువుతుడనని యునీవుతండ్రివనియుఁదలంచుచున్నావు కాని తత్త్వము బాగుగ విచారించి చూచినచో నీవెవ్వడవో నేనెవ్వడనో! నీకును నాకును నెట్టిసంబంధమున్నది. ఇదియ. తయవట్టిమాయ. దుష్టర సంసార సంబంధమైన యిట్టి మోహమునందు బడి మూఢుల జ్ఞానవశము చేబర మేశ్వర ధ్యానమునకు దూరులై నరకకూప మునఁబడుచున్నారు. ఇవిషయమంతయు బాగుగనాలోచించి, సంసారసౌఖ్యములవలన గోరంతయుఁ బ్రయోజనము లేదని గ్రహించి నేనిద్దానికిఁ గడంగితిని.

పీరు:— (తనలో) లక్కటా! నేనిప్పుడేమిసేయుచును! వీనిచిత్తమునిం దెవ్వరు ప్రవేశపెట్టిరోకదా! (ప్రకాశముగా) నాయనా! నా మనంబున బరితాపము గలుటకు నీకీబోధనెవ్వరు గావించి?

సిద్ధు:— ఇట్టి దొకరుచెప్పిన వచ్చునదికాదు.

పీరు:— వత్సా! ఈమూలవలనఁ బ్రయోజనములేదు. నేనును మీ యమ్మయు నీమీదఁ బ్రాణములు బెట్టుకొని యున్నారము. మాకు నీవేదిక్కు. నీవిట్టియుద్యోగమునఁ బ్రవేశింపనుంటివను వార్తమీయమ్మ వినినచోఁ బ్రాణములతో నిలువఁగలదా! నీకు వివాహముసేయుటకుఁ గూడఁ బ్రయత్నించుచుంటిమే

మ॥ తనయా నీశుభజన్మ మూఁమున నే ♦ ధన్యుండనైతింకఁగ న్నననీవాక్క తలోదరీమణిఁజగ ♦ న్నాన్యక సుచారిత్రమో హనగ్రాతిక ముదమారఁగైకొని యప ♦ త్యంబందిధాతీతలం బునమద్వంశము వృద్ధిసేయుము మహా♦ పుణ్యంబుజేకూరెడున్.

సిద్ధు:— తండీ! సంసారమునందే పరాజ్ఞాభివృద్ధిమువహించి కేవలము విరాగినై బ్రహ్మగురు పదపద్యారాధనమున దినములుగడుపఁ దలంచివచ్చిన నాకు వివాహమా? ఆహా! ఎట్టిమాటఁజెప్పితిని! నాయనా! సంసారమువలన సౌఖ్యమున్నదనియే నీవు తలంచు

చుంటివా! ఇటువినుము.

మ॥ అమలాంగీక వరియింపఁ జింతయు నప ♦ త్య్రపాప్తికై చింత, కూ
టమి మెండైన భరింపఁ జింత, కడు చా ♦ ద్యగ్రస్తతక జింత క
ప్తము ప్రాప్తించిన జింత యీ యిసుముఖ సారించు సంసార కూ
పమునన్ మున్నెడువారికెల్లనివి సం ♦ ప్రాప్తించు జుమ్మిభువిన్.

జనకా! వివాహము సౌఖ్యము ధనార్జనము మొదలగునవి
యన్నియుఁ గేవల మిహలోక సౌఖ్యము లనుభవింపఁగోరు నజ్ఞానుల
కేగాని, సర్వమునురోసి పరబ్రహ్మజ్ఞానము వడసి ముక్తిఁబొంద వీర
సద్గురుచరణ సన్నిధికిఁజేరిన నావంటి విరాగి కవనరములేదు. సంసార
బంధమునఁ దగుల్కొనియున్న మూఢులను జూచిన నాకు విచారము
గల్గుచున్నది-

సీ॥ మాయదేహంబది ♦ మట్టిబొమ్మయెకదా
కన్నులక దిలకించి ♦ కలువలనుచు
మగ్గంధకలితమై ♦ తోచు శరీరంబు
మేల్చి బంగరువన్నె ♦ మించుననుచు
మాంసంపు ముద్దలౌ ♦ మగువ గుబ్బలఁజూచి
మత్తమాతంగ కుం ♦ భములటంచు
మూతంపు తిత్తియౌ ♦ పురువులుండు చిలంబు
దివ్యమా మదన మం ♦ దిరమటంచు
తేగ్రీ॥ దలఁచి కామాంధులై హరికా ♦ దలఁపకుండ
జగమునెల్ల మరచి యదే ♦ సౌఖ్యమనుచు
సమ్మి భయద సంసార కూ ♦ పమ్మునందు
మునిగి తపియించు చుందురు ♦ మూఢులకట.

మోహమును జయించినవాడే ధన్యుడు. దానింగెల్పినచో
విజ్ఞానమలవదును. విజ్ఞాన మలవడేనేని సంసార పరాజ్ఞాభిత్వము గలు
గును. అట్టిది కలిగెనేని తపశ్చరణమున బుద్ధిప్రవేశించును. దానివలన

బరమేశ్వరానుగ్రహము బడయవచ్చును. ఈ శరీర మొక రథము. బుద్ధియే సారథి. ఇంద్రియగణమే హయములు. బుద్ధియను సారథి యింద్రియహయములను విగబట్టి శరీరరథమును సరియైనమార్గమున నతిజాగరూకతతో నడిపింపవలయును. సారథి యేమాత్రమజాగ్రత్తగ నున్నను నప్రమత్తత్వము దెలిసికొని యింద్రియ హయములు రథమును బడఁగొట్టి జీవుఁడను రథికునినరిపడ్వర్గశత్రు మధ్యమునఁగూల్చి వేయును.

సీ॥ గిరిజా మనోహరు ♦ చరణసేవనుజేయు

భక్తుండు సేయునే ♦ పరులసేవ

సర్వేశు నుతియింప ♦ సంతసించెడు జిహ్వ

వర్ణింపఁ దలచునే ♦ పద్మములు

రజితాద్రివాసునిఁ ♦ బ్రణీతించు చేతులు

గ్రాలునే కాంతల ♦ కాగిళులను

గరళకంఠునిఁజూచు ♦ కన్నులు జూచునే

విరిబోడుల ముఖార ♦ విందములను

తే॥గీ॥ జగము సకలంబు మాయగా ♦ స్వాంతమందు

నరసి ఘోరశత్రువుల నా ♦ ద్వారజయించి

విమల విజ్ఞానమార్జింప ♦ వీరగురుని

జేరు నాకేల ఘోర సం ♦ సారవాంఛ.

పీరు:— అక్కటా! ఈ బాల్యమునంచిత వైరాగ్యమా! నాయనా గృహమునకు రావా! నీమీదఁ బ్రాణములు పెట్టుకొని యున్న మాయాళ నిరాశఁజేసి మమ్ము ఘోరచింతా సముద్రమునందు ముంతువా! నీవు జన్మించినప్పుడు “పైగంబరులు” నిన్నుఁజూచి యీతఁడొక గొప్ప మహానుభావుండగుననిచెప్పిరి. ఆమాటలకునేను నీవొక గొప్పవాడవగుదువని తలంచితినిగాని యా మహానుభావతత్వ మీతరునఁ బరిగమించునని తలంపలేదు. నీకువివాహది కార్యములఁజేసి యానందించు భాగ్యము

నాకున్నదని తలంచితినే! యుక్తవయస్కుండవగు నీవువృద్ధుడనైన నన్నుఁ గూర్చుండఁబెట్టి సుఖముగా సంసారరథమును నడుపుదువని తలంచితినే. అట్టి నాకోరికలన్నియు నడుగంటఁ జేసితివా! హా! కుమారా! ఇక నాకుదిక్కెవ్వరు? నీయుదంతము విన్నచో మహాదుఃఖితప్తయగు నీతిల్లికేమనిచెప్పి యూరడింపగలను? ఆమె పాణంబులతో నిలుచునా!

మ॥ నవమాసంబులు మోసి మోసి కని, నా ♦ నాకష్టముల్ బొందికై శన జన్మోత్కట బాధలక సయిచి, మోక్షంబీవె యంచెంచి పెంచి వినోదించిన తల్లికిట్టివగవు ♦ జేకూర్చెదె యిట్లు నీయవి వేకంబున కేమిచెప్పదుఁ గుమా ♦ రా! కర్మమిట్లా ప్పినే.

ఈశ్వర:— (తాతగారినిజూచి) తాతగారూ! ఈసిద్ధుని తండ్రివాక్యములు వినుచుఁజిరా! తండ్రి దీనాలాపములకు వీనిచిత్తము గఱుగక యుండునా?

వీర:— అమ్మా! ఈశ్వరీ! ఇకసిద్ధుని మఱల సంసారముఖునిగా నొనర్చుటకు బ్రహ్మకై నను దరముగాదు. కాని, యాతండ్రి యావిధమున నట్లు దీనతతోఁ గుమారుడరమ్మని పిలచుచుండఁగా మనముచూచియు నూరకుంటిమని యాతఁడు తలంచును గావున మనముగూడ సిద్ధునకుఁ దగినవిధమునఁ జెప్పట మంచిది. (సిద్ధునిజూచి ప్రకాశముగా) సిద్ధా! నీ భక్తిజ్ఞాన వైరాగ్యములకు నేను మిగుల సంతసించితిని. కాని నీతండ్రి పలుకులువిన నాకును జాలియగుచున్నది. నీవు బాలుండవు. సంసార సౌఖ్యములనేమియు ననుభవించి యుండలేదు. భగవత్కరుణనార్జించుటకుఁ గేవలముయోగియేయైయుండవలసరము లేదు. గృహస్థాశ్రమమందుండిగూడ భగవంతుని యనుగ్రహమునకుఁ బాత్రుడై కావచ్చును. ఈయాచారము పూర్వకాలమునుండియు వచ్చుచు నేయున్నది. సాసగ సనాతనాత్రి

వశిష్ట జమదగ్న్యాది ఋషిపుంగవు లనేకులు గృహస్థులై
యుండియే తపోవృత్తినుండిరి. ఇంతయేల? నేనుగూడ నట్టి
యౌశమమునందే యుంటిని. కావున నీవు నీతండ్రిచెప్పనట్లు
గృహస్థాశ్రమము స్వీకరించి తనయులఁగాంచి పితృదేవతలకు
సద్గతిఁగూర్చుము. ఇదియట్లుండ పితృవాక్య పాలనముకన్న
సుతుం డనుష్ఠింపఁదగిన మఱియొక ధర్మములేదు. ఈధర్మము
ననుసరించియే మున్ను శ్రీరామ పండుఁడు సమస్తరాజ్య శ్రీ
లను, భోగంబులను బరిత్యజించి, నిజకాంతంఁగూడి యరణ్య
ములకరిగెను. భీష్ముఁడు గుర్వర్థము వివాహము మానెను.
పరశురాముఁడు తండ్రియాజ్ఞ ననుసరించి తల్లియగు నేణుకను
వధించి, మఱలఁ దండ్రి యనుగ్రహమునకు బ్రాతుండై యా
మెను బ్రతికించి శుభంబులఁ బడసెను. పురాణముల యందీట్టి
మహనీయుల చరిత్రము లనేకములున్నవి. కావున నీతండ్రి
వాక్యము ననుసరింపుము. శుభంబుల నందఁగలవు.

సిద్ధుఁ— గురువర్యా! మీగుకూడ నీతెఱంగున నచించిన నే నేమం
దును.

తే|| సారహీనమా ఘోర సం ♦ సారవార్ధి
మునుఁగఁ జాలక యేకదా ♦ పుణ్యమూర్తి
వైన నిన్నాశ్రయించితి; ♦ నధికభక్తి
మఱల నీరీతి బోధింప ♦ మాన్యమగునె.

స్వామీ! మీయనుగ్రహమున మీకు శిష్యుండనైతిని. మఱల
నాచిత్తము సంసారాభి ముఖమగునా? అందునకు సమ్మతించునా?
అట్లన్నటికిని జరుగనేరదు. మీరునన్ను శిష్యునిగానేలఁ గరుణింప
కున్నచో, మీచరణసన్నిధిని బ్రాణములనయినఁ బరిత్యజించెదను గాని
గృహభిముఖుండను గాను. ఇది ముమ్మాటికిని నిశ్చయము.

ఈశ్వర:— (తనలో) మహాశూద్రుడైనను వీనికిట్టిభక్తి జ్ఞానవైరాగ్యము లెట్లవడినవో కదా? ఇంక వీనిచిత్తము సంసారాయత్తిముగాదు.

వీర:— (ఈశ్వరినిజూచి రహస్యముగా) ఈరీతిని జరుగునని నేను నీకు జెప్పియుంటినిగదా! ఈసిద్ధుడిప్పు డిట్లున్నను ముందు ముందు మహా మహిమముగల యొకసిద్ధుడు కాలగలడు. ఇంతకుఁ బూర్వము రెండుజన్మముల నుండియు నీతఁడు మదీయ శుశ్రూషనే యొనరించుచున్నాడు. ఈజన్మమునఁగూడ నట్లేయయ్యెను.

ఈశ్వర:— మీ యచూల్య కరుణాన్న మీతనిపైఁ గురిసెనేని యట్టి వాడగుట కేమి సంశయముండును ?

వీర:— (సిద్ధునిజూచి) కుమారా! నామాటలకేమిని ప్రత్యుత్తర మిచ్చెదవు?

సిద్ధు:— దేనికి,

వీర:— ఇంటికి రమ్మను మాటకు

సిద్ధు:— ప్రత్యుత్తర మిచ్చియుంటినికదా!

వీర:— ఏమని?

సిద్ధు:— రానని.

వీర:— హా! నేనెంత నిర్భాగ్యుడను! ఇంక నేనెట్లు బ్రతుకుదును!

సీ॥ వంశపాదనుడైన ♦ వరపుత్రుడేడంచు

నడుగు మీయమ్మకే ♦ మనెడువాడ

నినుఁ జూడలేకున్న ♦ నిమిషమోర్వని నీదు

చెల్లెండకేమని ♦ చెప్పవాడ

కులవర్ధనుడైన ♦ కొడుకు రాడెమని

యడుగు బంధులకేమి ♦ నుడువువాడ

మా హితుండేడని ♦ మాటిమాటికివచ్చు
 సాణమిత్రులకేమి ♦ పలుకువాడ
 తేగ్రీ॥ నకటా! కుమారా! విప ♦ దాల్చి నన్ను
 ముంచి తేయిట్టు లిక నెందు ♦ బోవువాడ
 దొల్లి నేజేసిన సుకృతి ♦ స్తామమిట్లు
 బరిణమించె నటంచును ♦ వగచువాడ.

సిద్ధు:— తండ్రీ! నీవు నాపై ననురాగమును విడువలేక యేల విలపించె
 దవు. దీనివలన బ్రయోజనములేదు. నీవు నన్ను సంతృప్తిగ
 మఱచిపోవలయును.

చ॥ కనులనీరుగారఁగొడు ♦ కా! కొడుకాయని యేడ్చెదేల! యీ
 తనువులు శాశిత్వంబులె, వృ ♦ ధా, మదిఁగాంక్షలుగాని, బాగుగా
 మనమున యోదనకనలిపి ♦ మానుగఁజూచిన భాంతులన్నియుఁ
 ఘనముగ బోవునయ్య జన ♦ కా! చనుమా! యనుమాన మేటికి.

తండ్రీ! నీవునన్నుఁగూర్చి చింతింపవలదు సుజ్ఞానమార్జించి,
 సచ్చిదానంద పరబ్రహ్మపదవిని గాంచ బ్రహ్మాంద్రస్వామి నాశ్రీ
 యించిన నాచిత్తమింక దిరుగదు. నాయుక్యమమునకు నీవుభంగము
 గలిగింపవలదు. నాపైనున్న ప్రేమ నాచెల్లెండ్రొవై బఱపుము. మా
 యసంసారమగుటచేతను, నబలయగుటచేతను, విజ్ఞాన సంపన్నురాలు
 గాకపోవుటచేతను, నాత్మలితనయుడనగు నాపైనున్న వాత్సల్య లతనుఁ
 ద్రొంపజాలక పరితపించుననుమాట నిశ్చయమే. పురాకృత సుకృతం
 బున నీకుమారుఁడు దివ్యజ్ఞానసంపన్నుఁడగుఁ దలంచి భగవత్స్వరూ
 పుడగు బ్రహ్మాంద్రస్వామి నాశ్రీయించినాడని తెలిపి, శోకమునంద
 కంఠ ధైర్యముజెప్పము. నీవునకల శుభములను బడయఁగలుగుదువు.

పీరు:— నీవునాకన్నులయెదుట లేనప్పుడు నాకుశుభములతో నేమిపని
 యున్నది? “అభముల” తోనేమిపనియున్నది. (తనలో) ఇంక
 నిక్కుమారుని నెంతిబ్రతిమాలినను బ్రయోజనములేదు. వీని

చిత్తము సంపూర్తిగాఁ దిరిగిపోయినది. ఇతఁజేయఁదగిన కార్యమేమియులేదు. నాకంతమునఁ బ్రాణములున్నంతవఱకు నీతఁడెచ్చటనున్నను జూచుచుండును. (బ్రహ్మాండప్రాప్తిమిని జూచి) స్వామీ! బాలుఁడైన యీతఁడు వైరాగ్యమునస్కుఁడై మీచరణము లాశ్రయించినాఁడు. ఇక నేనీవిషయమును గూర్చి విచారించినందువలనఁ బ్రయోజనములేదు. దైవ మీ తెఱంగున నాయుండుఁ గృపవహించినాఁడు. మహానుభావా! ఇతఁ నేనరిగెదను. వంశవర్ధనుండని యెంచి మాచేనతిగారా బంబునఁబెంపఁబడిన యీకుమారుని; ఒక్కనిమిషముకనుపింపక యున్నచోఁ దల్లిఁబెంగగొను నీ కుమారుని; శాంతిగుఱుండని యిరుగుపొరుగువారి వినుతికిఁ బాత్రుఁడైన యీకుమారుని; భగవత్ప్రేరేపితుఁడై సఁసారవిముఖుఁడై జగన్నుత ప్రభావ సంపన్నుడవగు నీవవిత్రిచరణ సరోజములాశ్రయించిన యీ కుమారుని; నేడు మీనశముజేయుచున్నాను. సమస్తధర్మముల నెఱంగిన మహానుభావులగు మీకునేను వచియింపఁ దగినవాఁడఁ గాను. కాని పుత్రిప్రేమను విడనాడజాలక విజ్ఞప్తజేసి కొనుచున్నాఁడు. ఇతఁనీతఁడు మీకుమారుఁడుగాని నాకుమారుఁడుగాదు. మీకుమారులపై, మీమనమరాలును, నీశ్వరీ సదృశయునగు నీశ్వరాంబుపైనుంచు ప్రేమ నీతనిపై నంచఁ గోరెదను. ఇంతకంటె నేను మిమ్ముఁ బ్రార్థించవలసిన విషయము మఱియొక్కటిలేదు. వీరివిషయమై మీరునాకువాగ్దా నమిచ్చితిరేని, సుఖముగా నింటికిఁబోయెదను.

వీర:— తురుష్కవర్యా! విధికృతమును నెవ్వరును దప్పింపజాలరు. కాకున్నచోనింతబాల్యమున నిట్టివైరాగ్య మెవ్వరికైన నలవడెనా? నీకుమారుని హృదయము నిర్మలమైనది. నిష్కలంకమైనది. భక్తిజ్ఞాన వైరాగ్య పరిపూరితమైనది. ఇట్టివీరిచిత్తమును తన యుద్యమమునండి యెవ్వరును ద్రోష్పజాలరు. ఈతఁడుముందు

ముందుమహాయోగీశ్వరుడై సకలార్కస్తుతిపాత్రుడగును. కావున
వీనింగూర్చి నీవు బెంగఁగొనవలదు. మాశిష్యుడగు వీనికెట్టి
కొఱంతయు గలుగదు. నీవుసుఖముగా గృహంబునకుఁబొమ్ము

పీరు:—స్వామీ! సెలవుదీసికొందును అనుగ్రహముంచుడు. (తక్కి
నవారింగాంచి) సిద్ధనిమిత్తోబాటు కాపాడుడు- (సిద్ధని
జూచి) వత్సా! ఇఁక నేఁబోయెద-నీ వెట్టి యాశమమునంచున్న
ను, మాదేహమునఁ బ్రాణములున్నంతవఱకు మాయోగక్షే
మములు విచారింపుము. నీ వెంతచెప్పినను పుత్రవాత్సల్యమును
మాత్రము విడువజాలను. కానిమ్ము భగవంతుఁడున్నాడు.

(నిష్క్రమించును)

ఈశ్వర:— తాతగారూ! సిద్ధనిచిత్త మచంచలమైనది.

గోవిం:— తండ్రిగారూ! స్నానమునకు వేళయైనది దయ నేయుడు.

(అందఱు నిష్క్రమింతురు.)

వీర బ్రహ్మయోగి.

ద్వితీయాంకము.

రంగము:— [సిద్ధపురమున- సిద్ధుడు- భగవన్నామస్మరణ
సేయుచు- బ్రవేశించుచున్నాడు.]

శ్లో॥ శ్రీతరక్షక గుణభూషిత సకలాంతరనివసే
స్మరహంతికమునిభావిత చరణాంబుజయుగళే
కరుణాకర శుభనామక నిగమాంచితవినుతే
గురునాయక గురునాయక శరణంతవచరణే ।

శ్లో॥ విజితేంద్రియ విబుధావన కరుణామృతజలధే
వరచిన్మయ జగదోన్మయ, మునిరంజితచ్ఛాదయే
దురితాంతక, రిపుహంతక, పతితాత్మకవరదే
గురునాయక గురునాయక శరణంతవచరణే ॥

వీరసద్గురుసేవ! ఆహా! మహా ప్రభావయుతము. సంత
తానందశోభితము. జగజ్జ్యోతియమానము. అరిషడ్వర్గలతికావి తావమును
ఖండించుటకు దానికంటె మఱియొక సాధనములేదు. (ఇటునటుజూచి)
ఓ హూ! ఇదిసిద్ధపురము. తురుష్కు చాలితనగరము. మార్గా మాసమున
డస్సియున్న నేనీదినమున నాప్రయాణమాపి, యీపురమున విశ్రాంతి
గైకొందునుగాక! ఈపురంబున నెక్కడఁజూచినను దురుష్కులే
యెక్కుడుగఁ గన్పట్టుచున్నారు. నావేషమునుజూచి వీరెట్టి యక్క
త్యములును జేయనెంచరుకదా! (ఇంచుక యూరకుండి) నాకిట్టి సంత

యముతో నేమిపనియున్నది. వీరేశ్వరగురు కృపావర్ధిష్ఠుడనగు నాకొకరివలన భయంబేలయొడవును. (ఎదుటజూచి) ఎవ్వరో యిరువురు పురుషు లిట్లువచ్చుచున్నారు. (పరికించి) ఓహో! వీరు తురుష్క భటులవలెనున్నారు. ఎవ్వరయిన వాకేమి?

(అంత జాఫర్ ఖానుడు గులాం అను నిరువురుభటులు ప్రవేశించుచున్నారు.)

జాఫర్ — (సిద్ధుని నుద్దేశించి) అరే గులామల్లీ ఏడెవడో మనపురము నకుఁ గొత్తమనిషివలెనున్నాడు. వేషముజూచి చిన్నపిల్లలు భయపడుదురేమో! పిచ్చవాడు కాడుకదా!

గులాం — వెట్టివాడుమాత్రముకాదు. హిందూ పైగంబరువలె నున్నాడు.

సిద్ధు:— 1. శ్రీకరంబుగ భక్తజనులను
బ్రాకటంబుగ నేలునట్టిది వీరనామం॥
2. సంతతానందమిచ్చుచు
వంతగల్గకజేయును వీరనామం॥
3. షడ్గుణంబుల ద్రుంచివైచుచు
నిర్గుణంబుల గూర్చును వీరనామం॥
4. భక్తజనులకు కల్పమౌచును
ముక్తిగూర్చును వీరనామం॥
5. సిద్ధమౌచును బుద్ధమై ఘన
సిద్ధసేవితమైనది వీరనామం.
(తురుష్క భటులిరువురును సిద్ధుని సమీపితురు)

గులాం:— (సిద్ధునిజూచి నీవెవరవు?

సిద్ధు:— నేనే!

గులాం:— అనగా,

సిద్ధు:— అంతకంటె నేను ప్రత్యుత్తర మీయఁదగిన దేమున్నది?

గులాం:— నీకులము,

సిద్ధు:— కులగోత్ర భేదరహితుడను

జాఫ:— నీకుఁ గులగోత్రములు లేవా!

సిద్ధు:— జన్మించినదానికి గొంతెకాల మట్టివి యుండెను. గాని మధ్య మునఁ జొచ్చినవి. పోనిండు. మీకోడియంతయుఁ దెలియదు. నేను తురుష్కుడను.

గులాం:— అట్లయిన నిదియేమి వేషము! మొగమునిండను శరీరము నిండను ఈ బూడిదయేమి!

సిద్ధు:— అదియొక బూడిద ఇదియొక వేషము. రెంటికిని సరిపోవల యును గదా?

గులాం—తురుష్కుడనని చెప్పితివే!

సిద్ధు—అవును-అసత్యమేల చెప్పదును!

జాఫర్—మహమ్మదియుడనైన నీవేషము ధరించితివేల?

సిద్ధు—పిచ్చువేషము భక్త వేషము, గురునియాజ్ఞ ననుసరించిన వేషము, వేషములలోకెల్ల నానందముగ నుండు వేషము, గర్వరహితమైన వేషము, -నీవు- నేను- అను భేదమును వాటింపనివేషము.

గులాం—నీకు వెట్టియున్న వాయేమి!

సిద్ధు—ఉన్న విశేషమేయది నాకు వెట్టి మీకు వెట్టి. జగముంగియు వెట్టి. ఆ వెట్టితనముతోఁబడి కొట్టుకొనుచుండుటచేతనే, నీ వెవ్వడవు నేనెవ్వడను-అని యడుగవలసినచున్నది.

జాఫర్—నిజముగా నీవు వెట్టివానివలెనేయున్నావు. తుఱకననిచెప్పి తివి. హైందవుల వేషముధరించితివేల!

సిద్ధు—ఇంచునకుఁ గారణము భగవదాజ్ఞ. జగము సర్వము నాయన వశముననుండును. నీవును నేనును దీనికి గర్తలముకాము.

గులాం:—ఈ వెట్టిమాటలుమాని యీ వేషము తీసివేయుము. ఇది
తురుష్కులరాజ్యము-నీకుఁ బ్రాణములుదక్కవు.

సిద్ధు:—ఎవరిరాజ్యమైన మాకేమి! మావంటి సాధువులకు లోక
ముతోఁబనిలేదు.

జాఫ:— అరే పెంకితనముగా మాటలాడుచున్న వీనిని మనమువిడువ
రాదు. (సిద్ధునిజూచి) నీమెడలోనున్న యీపూసలు మొద
లగు నవితీసి, మొగమునిండనున్న యాబూడిద తుడుచుకొనె
దవారేదా?

సిద్ధు:— విశేషముగ మాటలాడక పోండు.

గులాం:— అరే! జాఫర్ మహమ్మదీయైయుండియు హిందూమత
మును స్వీకరించిన వీనిని మనము నవాబుగారి ముందఱఁ జెట్ట
వలయును (సిద్ధునిజూచి) మానవాబుదగ్గిఱకు రమ్ము. లెమ్ము.

సిద్ధు:— మీనవాబుతో నాకుఁ బనియేమున్నది?

గులాం:— నీవురావా?

సిద్ధు:— రాను

గులాం:— నిన్ను బలవంతముగఁ దీసికొని పోయెదము.

సిద్ధు:— మీది మనుష్యబలము. మీది దైవబలము. ఆత్మబలము.
ఇవి ప్రవర్తింపఁబడఁ దగినవే.

గులాం:— లెమ్ము-

సిద్ధు:— ఎక్కడికి-

గులాం:— పాదుషాగారి యొద్దకు.

సిద్ధు:— రానని యింతకుమున్నే చెప్పియుంటినికదా! సాధువులు-
రాజులను జూచుటకుఁ బోవలయునా? పొండు పొండు. ఈమా
టలతో బ్రయోజనములేదు.

మ. సీరభక్తి మదినిల్చి వీరగురునికా • సేవింపుచుకా సచ్చభా
కర విజ్ఞానముగాంచి యెట్లయిన మో • క్షపాజ్య సామాజ్యసుం
దరినిం గాంచఁదలంచు తాపసుఁడు మీ • భాతీశ్వరుంఁగాంచ నె
క్కరణిక వచ్చును, భోగభాగ్యములకుఁ గాంక్షించువానింబలెక.

గులాం:—నీవు మాటలతో రావు. ముందు మొగమునకున్న బూడిద
చెఱుపు (బలవంతముగాఁ దుడుచుచున్నాడు)

సిద్ధ:— సాహసము నలదు. దీనివలన మీకు హానికలుగును. అనవ
సరమైన కార్యమునకుఁ గడంగకుడు.

జాఫ:— (రెండవవానింజూచి)

చూచుచున్నందువలన బ్రయోజనములేదు. మహమ్మదీయ
మతమున జన్మించినవాడయ్యును, మన “కురాన్”-లోఁ జెప్పఁ
బడిన ధర్మములనువిడిచి హిందూమతధర్మముల ననుసరించు
చున్న యీ దుష్కార్ముని:— పాపచరితుని:— ఈదుష్క-
ర్ముని మనమేలికదగ్గిఱకు గొనిపోయి కఠినముగ శిక్షింపజేసిన
గాని వీడిమతమును విడువడు. అల్లా! ఇదయేమి! లోకమంతయు
మహమ్మదీయమతమైయుండిన బాగుండునని మనవారందఱు
చూచుచుండఁగా వీడు మనమతిమునువిడిచి సన్యాసివేషము
కేసికొని “వీరనామం” “వీరనామం” అనిపలుకుచు బయలు
దేరినాడు. ఛీ! ఇట్టివానిని మనము విడువరాదు (సిద్ధునిబట్టు
కొని) రమ్ము- (లాగుచున్నాడు.)

సిద్ధ:— మీకు వినాశకాలము సమీపించినది.

గులాం:— వీనిని నక్కడవరకు గెంటుకొనిపోయి, తగుతాత కట్టితీసి
కొనిపోయి పాదుపాముందుబెట్టదము. (సిద్ధునిమెడపై జేయి
వైచి) మామాటలు నీవువినవుగా-పద-పద- (సిద్ధునిగెంటుకొని
పోవుచు- జాఫరుతో నిష్క్రమించును.)

రంగము:— (ప్రవేశము- సభాభవనమున- నవాబుప్రవేశము)

నవా:— (తనలో) నేఁజీమికారణముననో నాచిత్తమంతయు నది యొకవిధముననున్నది. కొన్నిదినములనుండి యదియేమికారణమో చిత్తము రాజకార్యములయందుఁగూడ వర్తించుటలేదు. (ఎదుటజూచి) ఏమది ! భటులెవ్వరో యొకనిని బంధించుకొని వచ్చుచున్నారు.

(బంధింపఁబడిన సిద్ధునితో- గులామల్లీయు. జాఫర్ ఖానుడును (బ్రవేశించుచున్నారు.)

నవా:— (భటులనుజూచి) ఈతడెవ్వరు ! ఈతనినేల బంధించుకొని వచ్చినారు?

గులా:—దేవా! ఈతఁడు తురుష్కుడై యుండియు హిందూమతమును స్వీకరించి, తదనగుణమైన సన్యాసివేషమునఁ దిరుగుచున్నాడు. హిందూమతమును విడుపుమని చెప్పితిమి. కాని మామాటలు వినకయున్నాఁడు.

(ఆశ్చర్యముతో)

నవా:— అల్లా! ముసల్మానుఁడు— ఏమేమీ ! హిందూమతమును గైకొనెనా ! ఆశ్చర్యము ! ఆశ్చర్యము ! ఇట్టిచింతనేను మున్నెప్పడును జూచియుండలేదు. (సిద్ధునిజూచి) నీవుతురుష్కుడవా!

సిద్ధు:— ఓతురుష్కుఁడని పదీవా ! నేను నిశ్చయముగాఁ తురుష్కుఁడనే కాని, గురుకటాక్షమున హైందవమతధర్మముల ననుష్ఠించుచు, నిట్లు యోగినిఁ జరించుచుంటిని.

నవా:— అది మతవిరుద్ధమని యెఱుంగవా?

సిద్ధు:— ఎఱుంగుదును.

నవా:— ఎఱిగియుండియు నిట్లన్యమత స్వీకార మొనర్చితివేల?

సిద్ధు:— మహమ్మదీయమతమునందు ద్వేషముండిగాని, యందసందేహములేనయియున్నవనిగాని, నేను ఈ యార్యమతమును స్వీక

రింపలేదు. ప్రపంచముననేను ద్వేషింపఁదగిన వస్తువెద్దియును లేదు.

సీ॥ తనకీర్తిచంద్రికల్ • ఘనముగాఁ గాయఁగా,
నల “ఫిరోజుష” యేలె • నవనితలము

అమల యశంబంద • నాజలాలుదీను,

రక్షించిమించెను • రాజ్యలక్ష్మి

అనుపమానంద ద • యాభియై యక్ష్మరు

భూచక్రమేలెను • బొలుపుమీఱ

మతిభేద మింతయు • మది దలంపక యేలి

నారలు గోల్కొండ • వాగు భువని

తే॥ గీ॥ మహాదీయుల మన్నంత • మాత్రముననె

ద్వేషమేటికిఁ బుట్టును • పృథ్వీనాధ

వారు వీరును సౌదర్య • భావమునను

బరగవలెనంచు నెంతు మా • నంటివారు.

మతసంబధమైనవిషయముల నవ్వలకు బాఱఁదోలి కేవలము విరాగి నై, మోక్షేచ్ఛను, సద్గురు చరణారవిందంబుల నాశయించి చరించుచు, మార్గవశమున విశ్రాంతిఁగై కొనుటకు నీపురంబుననాగితిని. అట్టి ప్రాపంచిక సౌఖ్యపరాజ్ఞుఁ డగునన్ను, మతిభేదరహితుండనగునన్ను, నిరంతర వీరేశ్వర సద్గురు చరణారవింద భజనారవిందపరుడనగు నన్ను నీభటు లకారణముగ బంధించి యియ్యెడకుఁ గొనితెచ్చిరి వీరునాపై రోపించి కట్టితెచ్చిరినిగాని, దూషించిరినిగాని నాకావంతయు నాగ్రహములేదు. ఇట్టివన్నియుఁ బరాకృష్టకర్మఫలము ననుసరించిన ప్రాప్తిం చుచుండును. కష్టములకు దుఃఖింపక సౌఖ్యములకు సంకోపింపక నిరంతరానందచిత్తుడై మెఱుగువాడే ధన్యాత్ముడు. అతఁడనిశ్చయమైన యోగి. ఓతురుష్క సార్వభౌమా! నీభటులునదయాంతరంగులై నాకుఁ గూర్చిన యీబంధనములునన్ను బాధింపఁజాలవు. సద్గురుకటాక్షము న్నంతవఱకీసిద్ధున కెఱునును భయంబాదవదు. వీరబ్రహ్మయోగి

యనుగ్రహమున నేను బంధవిముక్తుడనగుచుంటిని. చూడుము.
(తురుష్క భటులచే సిద్ధనకుఁ గట్టబడిన తాళ్ళు తెగిపోవును)

సనా—(ఆశ్చర్యము నభినయించుచుఁ జూచి తనలో) ఆహా! ఈతని ప్రభావమత్యద్భుతముగొలుపుచున్నది. మా పైగంజరులలోఁ గాని, పక్షీరులలోఁగాని యిట్టి మహనీయుని నేనెందును చూచి యెఱుంగను. ఈతని ప్రభావము గనంగొనఁజాలక నాభటు లెగ్గుజేసినను, గోభచిత్తుడు కాడయ్యెను. మహానుభావుల హృదయమిట్లేయుండునుకదా! (ప్రకాశముగా) యోగివుం గవా! నీకు సలాము లొనర్చుచున్నాను. (సలాముచేయును)

సిద్ధు—(సలామునందుకొనక) ఇక నేను పోయివచ్చుట కనుజ్ఞ నిచ్చెదవా!

సనా—మహాత్మా! మీరట్లు సెలవిచ్చుటకు నేనెంతవాఁడ. ఈభాగ్య భోగములు స్థిరములనినమ్మి సంసారకూపమునఁబడి, దురాశచే బీడింపఁబడుచు, నన్యమతములయందు సహనబుద్ధికలిగి దుష్కర్మరతుండనైయున్న నాకుఁ దమవంటి దివ్యపుగుఱుల మహామహిమ తెలియునా! స్వామీ! ఒక్క విషయము మి మ్ముడుగుచున్నాను. మన్నించి ప్రత్యుత్తరమియఁ గోరెదను. అజ్ఞానముచే నానరింపఁబడి నాభటులు మీకెగ్గుసలిపిరి. అందున కేను పశ్చాత్తాపమునంది భక్తిమీఱఁ దమకు సలాములొన ర్చితిని. తాము నాయెడల దయబూని నాసలాము లేలయందు కొనక యుండి?

సిద్ధు:—తురుష్కాగ్రణీ! ఒకరు మావంటివారికి సమస్కరించినను సమస్కరింపకపోయినను వారియెడల మాకుభేదబుద్ధి యావం తయఁ గలుగదు. కాని యొక్క విశేషము మాత్రమున్నది. వీరబ్రహ్మాండస్వామి సత్కరుణకుఁ బ్రాతులైన శిష్యులెవ్వ రును బాహిరతుల సమస్కారములఁ గైకొని ప్రతి సమ

స్కారముల నొనర్పరు అట్లు బ్రతినమస్కారము నేయుట సంభవించెనేని నమస్కరించిన వారికి హానివాటిల్లును వేయేల! నేను నమన, రించితివేని గఠిన పాపాణమైనను బ్రద్దలై శకలములగున.

నవా:— మహాత్మా! అనుపమాన మహిమాతిశయమైన తమనామా శ్రుతము తెట్టివో యీ పాపపుణ్యపులకు వినుపించెదరా?

సిద్ధు:— సిద్ధుడగుదురు.

నవా:— బ్రహ్మసిద్ధమైనసిద్ధనామమును సార్థకముజేసికొనుచు, మముగోట్లఁ గృతార్థులఁ జేయుటకు దివినుండివచ్చిన సిద్ధపురుషునిగా మిమ్ము భావించుచున్నాను. స్వామీ! తాము నమస్కరించినచోఁ గఠిన పాపాణమైనబ్రద్దలై శకలములగునని నెలవిచ్చితిరి. అనుగ్రహించి యీసల్లరాతి నావిధముగఁజేసి యీసేవకున కానందము సూర్యుఁగోరెద. దేవరమహిమను బరీక్షింపఁదలచిన వారిగ భావింపవచ్చును.

(తనయెదుటనున్న నొక పెద్దనల్లరాతిబంకను జూపును.)

సిద్ధు:— నీవు ధన్యుడవగుటకే నన్నిట్లుగోరినాడవని తెలుచెదను.

కానిమ్ము. నీయభీష్టము దీర్చెదను

శ్రీ! గీ॥ వీరసద్గురుకృప గాంచి ♦ నెఱయుశిష్య

జనులకుఁ గొఱంతకల్గునే ♦ త్కృతలమున

నట్టివో నీవుకోరిన ♦ యట్టులిపుడు

పగలకుండు నె యారాయి ♦ పార్థివేంద.

(రాతికిననువ్కరింపఁగా నది ఘనమైనఘననిశో బ్రద్దలగును.

గులాం:— (రెండవభటునిజూచి) జాఫర్ ఈతఁడు మనఘోరులనుమించినమహిమగలవాడు. మనము తెలియక యీతని కెగుజేసితిమి. (సిద్ధుని జూచి) సాధువర్యా! మేము మీయెడలజేసిన యపరాధమును శ్రమింపవలయును.

నవా:— (సిద్ధునిజూచి) దేవా! తమయద్విత్తీయమైన మహిమను విను

తించుటకు నాకుక్షయందు బదములులేకున్నవి. ఈదీనునిమీరు
రక్షింపవలయును. నాయజ్ఞానము బాపవలయును అతికష్ట
సమాధానంబు సంసారసాగరమునఁగూలి తంచుటకుదారి గాన
జాలకయున్న నన్ను గృతార్థునిగాఁ జేయుఁడు. వీనిని
శిష్యునిగా స్వీకరించుటకు సమ్మతింపుఁడు. నన్నుగూర్చి మీ
రన్యథాఁ దలంపవలదు

సిద్ధుఁ—

చ॥ తరుణుల మోమునమ్మి మఱి ♦ దర్పమెలఁపును నిక్కు చన్దనఁ
మెరుగుల నీను మేనఁగని ♦ మీసలుదిద్దుచుఁ బూరుపాళి. త
త్తరుణుల బాహువల్లరుల ♦ దప్పక చిక్కియు నానుఖంబులే
సిరమనియెంచి పొందుదురు ♦ తీరనిబాధల జీవితాంతముఁ.

ఉ॥ భూపకులాధినాథ! విరి ♦ బోడుల వాతెర తేనెలాని, సం
ప్రాపిత తుచ్ఛసౌఖ్యములఁ ♦ బాయక మేలని బుద్ధినెంచియుఁ
బాపపుఁ గార్యభారముల ♦ బంతెముతోఁ దలఁబూని కామిసి
శ్రీపద పంకజంబులకు ♦ నేవకులొదును మూర్ఖ మానవుల్.

మ॥ పరమార్థుండగు నీశ్వరుఁ మదిని సం ♦ భావింపఁగాలేక, యి
ద్ధర మిథ్యాసుఖభాజనంపు జలజా ♦ తాక్షీ మహాభోగ మం
దర లేకఁ నిజభావమూని తనువుల్ ♦ నృథంబుగాఁజేసి, యీ
సరుఁడాత్మీయ వికాస మోక్షగతి. భూ ♦ వాఢా! తొలగించెడుఁ.

చ॥ కనులకుదోచుఁ సర్వమును ♦ గల్గయటంచునునమ్మి నెమ్మితో
ననుపమ నిశ్చయాత్ముఁడయి ♦ యాననుగోసియు యోనివ్వచే
మనమునుబట్టి యీతిగుణఁమాయ జయించి,తిరంబునుండువాఁ
డనఘుఁడటంచు, భూరమణ ♦ యార్యులు తెల్పిరి, శాస్త్రోతులఁ.

మ॥ మును పాతంజలి యోగ శాస్త్రమును సం ♦ పూర్ణార్థ సంవేద్యుఁడై
మనముంబట్టి యోగ మేయగుచుఁదా ♦ మాన్యంబుగా సూత్రమో
జునపాలా లిఖించెఁ గాన నదియుఁ ♦ సామాన్యమైయొప్పునే
మనముఁ బట్టుటయన్న చిన్నపనియా ♦ మాటాల్ వృధావృథముల్.

మ॥ పనిచే కింటనుగూరుచుండి, యచల ♦ ప్రాగల్భ్య వాక్యాళిచే
తను బ్రహ్మనుభవుండ నేనని యుపా ♦ ధ్యాయత్వము బూనుచు
ధనసంపాదనజేయు మూఢగురుల ♦ ధ్యానింప జన్మంబు ము
క్తినిధానంబునుగాంచు నాకనుము ధా ♦ త్రీరాధ చూడమణి.

ఉ॥ సాధనసంపదల్ మనక ♦ సాధ్యమటంచ వివేక బోధనా
సాధన ముఖ్యమంచు నొక ♦ సామ్యముజెప్పుచు మోసగించు, దు
స్సాధులవాక్యముల్వినక ♦ శాంతిమనీషను యోగమార్గమే
సాధనజేసి మోక్షపుర ♦ శాఖ్యము గాంచుట యోష్యభూవరా.

మ॥ మలభూయిష్టము, బాపకార్యనిధియు ♦ చూచూరమా మోహనో
చ్ఛలితసానము, శత్రువర్గస్వహమా ♦ శబద్ధ జీవచ్ఛవో
జ్వలితంబు గడుచుంభ భాజనమునై ♦ నర్తిలు సీదేహమున్
గలనై నన్ నిజమంచు నమ్మదగదో ♦ తూపాల చూడమణి.

సవా:— సిద్ధవర్యా! అమృతోపమానములగు మీవాక్యములు నన్ను
జంచలములగు నిహలోక సౌఖ్యములనుండి, పరాజ్ఞాత్మునిగఁ
జేయుచున్నవి. ఇక మిమ్ముల విడువన. మిమ్మాశ్రయించిన
నన్నుధన్యునిగాఁ జేసితీరవలయును.

సిద్ధ:— భానువర్యా! నీవు తొందరపడవలదు. నీకెవ్విధమైన బోధ
నేయుటకును, మద్దురుండగు వీరేశ్వరస్వామి యనుజ్ఞ లేకపోవు
టచే నేననశక్తుడను అమ్మహానీయుడు కతిపయ దినములలో
శిష్యులతో దేశసంచారమై యీ పదేశమునకు వచ్చును.
అప్పుడు నీవాదివ్యపురుషుని దర్శించి కృతార్థుడవు కాగలవు.
ఇది నిశ్చయము. నీవా భగవత్స్వరూపుని యాగమమునకై
వేచియుండుము ఇకనే పోయివచ్చెదను.

సవా:— స్వామీ! అనుగ్రహముండుఁడ.

(తెరవాలును)

ఇది ద్వితీయాంకము.



వీర బ్రహ్మయోగి.

తృతీయాంకము.

రంగము:— [ఆశ్రమములో వీరబ్రహ్మేంద్రస్వామియు -
సిద్ధుడును బ్రవేశించుచున్నారు.]

వీర:— ఓహూ! ఇదియూ నీకుగలగిన స దేహము! సకలభావముల
నాత్మజ్ఞానముచేఁ దెలిసికొని భక్తులకాత్మయోగ ప్రదాతయై,
సకలలోక నివాసియై సర్వమును గ్రహించుచు విసర్జించుచు
నుండునుగావున నమృహత్ముఁడు మహాదేవుఁడనబరగినాడు.
మహాజ్ఞానయోగై శ్వర్యంబునందు సర్వమును విడిచి, నెలుంగును
గావున మహాదేవుఁడయ్యెను. అతఁడు లోకమున కాదీయందు
జనించియు, జనివ్యమాణుడై, సర్వతోమఖుడై, లోకమున
కెల్ల నేత్రపాయుడై సంచరించుచుండును. సకలమనంబుల
వాలాగమాత్రముగానుండి విశ్వదేవుడై, జాతవేదుడైయుండు
నాదేవుని నెఱుంగువారలకు శాంతి శాశ్వితముగాఁ గలుగును.
ఇతరులకుఁ గలుగదు సకలమునకు నమృహత్ముడై కార
ణుఁడు. సంచభూతాత్మకమైన జగంబెల్లనాతనివలనఁగలుగును.
సకలభూతంబులయందు లింగభూతుడై యుండును. కామకోధ
మోహ మదమాత్సర్యములను నరివడ్డర్థములజయించి ఏకాగ్ర
చిత్తులై, యెవ్వరు తన్నాశ్రయింతురో, యెవ్వరు తన్ను నిశ్చ
లానందముతోను, నిష్కళంకచిత్తముతోను, సేవింతురో యట్టి
వారి కెట్టి కొఱతయు నుండదు. ఆదేవాదిదేవుఁడు మనో

వాక్కులకలవిగానిరక,ంతరముబ్రహ్మసందమయుండైయుండును. అట్టిజగత్కారణ నెఱింగినవారలకుఁ గొఱతె యేమియు నుండదు. వారికి ముక్తి కరతలామలకమైయుండును. భక్తులెల్లదును నాదివ్యపురుషుని నామమును జపించుచు. నాతనినే ధ్యానముసేయుచు, దత్తాయుజ్యము నొందుచుండురు. దృశ్య మానములగు పదార్థములనెల్ల నాతని విభూతులైయుండును. అతనియందే సకలముజనించి, లయమునొందుచుండును. అతం డణువులకణువై, మహత్తుల కధికుడై, పురాణపురుషుడై సకలమునకధికారియై, హిరణ్యయుడై, వివిక్తరూపుడై, సత్స్వ రూపుడై సకలము నెఱుంగుచుండును. వేదంబులాతని నెఱుం గును. ఆతఁడు వేదములయందు విహరించుచుండును. అతనికి బుణ్యపాపములు జన్మనాశనమాలులేవు. నిష్కళంకుఁడును, నద్వితీయుఁడును, సమస్తసాక్షియునైయుండి, పరిశుద్ధమైన యాత్మతోనలరు. నాయోగిన పౌదయకమలాకిర విహార రాజహంసుని; ఆ, సమస్తామరమణి కీరీటదీపిత పాదయుగళుని; ఆభక్తసంరక్షణదీక్షాబద్ధకంఠుని; ఆగిరిజామనోహరుని యాత్మ స్వరూపం బెఱింగినవారలు తప్పక కైవల్యమును బొందుదురు.

సిద్ధ— గురువర్యా! తమ దీవ్యబోధామృతరసం బెంత తావినను దనివి తీరకయున్నది. మహాత్మా! మీరు సామాన్యులుగారు.

తే॥గీ॥ హరిహరాంశనుబూని యి ధ ట్లవనియందు

జ్ఞానరహితులకు ఘన వి ధ జ్ఞానమీయ

నవతరించిన మహనీయుఁ ధ డంచు నిన్నుఁ

దలఁపవలెఁగాసి, నరుడంచు, ధ డలఁపరాదు.

మ॥ అరిషడ్వర్గములక జయించి, ఘన మా ధ యామోహసంసార భీ కర వారాసిఁదరించి, దుఃఖులెర సా ధ ఖ్యంబుల్ మదికరోసి, నీ చరణాంభోజ సుసేవకుండఁగి శ ధ శ్వదృక్తి నీదివ్య బో ధ, రహిం గంచినవాడై ముక్తిఁగొనఁగా ధ ధన్యుడు వీరేశ్వరా!

వీర — సిద్ధా! ఈ వేదాంతబోధ కంఠములేదు. (ఇంచుకఁగూరకుండి)
భగవదారాధనకుఁ గావలసిన పుష్పములు, బిల్వదళములు సేక
రించుకొని సత్వరముగ నరుదెంచెదవా?

సిద్ధు — ఆజ్ఞ ననుసరించుచున్నాఁడ. (నిష్క్రమించును.)

వీర — (తనలో) ఈ సిద్ధుఁడు పూర్వజన్మమున రెడ్డికులమున జన్మించి
గోపధఁగావించి మదీయ శాపకారణమున నీజన్మమునఁ బింజా
రికులమునబుట్టి నాకు శిష్యుఁడయ్యెను. మదీయానుగ్రహ
మున నీసిద్ధుఁడు యోగసిద్ధుఁడయ్యెను. ఈతనికి మదీయ
సేవయొక్క దాసక్తితప్ప మఱియొక వాంఛలేదు. మనో
వాక్కాయ కర్మంబుల నన్నేనమ్మియున్నాఁడు. పరమేశ్వ
రానుగ్రహమునకుఁ బ్రాత్రుఁడగుట చేతనే, సిద్ధవలమునఁ
దురుష్కసార్వభౌమునియెదుట నద్వితీయమైన మహిమను
బ్రకటించి, యాతని వినుతికేఁ బ్రాత్రుఁడయ్యెను.
నాయందువీనికి సంపూర్ణభక్తియున్నదనుట కావతయు సంది
యములేదు. కాని, నేను కనుపించకయున్నచో నీ'నిచిత్త
మెట్టి యారాటమునందునో యొక్కింత యరయనలయును.

(నిష్క్రమించును.)

సిద్ధుఁడు: — (నవేళించి ఇటునటుజూచి) ఇచ్చట మధురవద్యుఁడు
లేడేమి! పుష్పములుగోసికొని సత్వరమ్ముగరమ్ముని యాజ్ఞాపించి
యింతలోనే మాయమగుటకేమి కారణము. (గురునినుద్దేశించి)
స్వామీ! ఎచ్చటనంటివి? నన్ను మాయజేసితివేల! ఈసిద్ధుడు
నిజమైనభక్తుఁడగునాకాదాయని పరీక్షించుట కిట్లానర్పితివా?
దేవా! నీవు నాహృదయమును బరీక్షింపనవసరములేదు.

శా. కామకోధములకాజయించి, మదిలో ♦ గర్వంబు వర్జించి ని,
న్నేమర్త్యుండు భజించునోయతఁడె పో ♦ నెంతైన ధన్యాత్ముడై

యా మోక్షంబును బొందగల్గునని, యు ♦ ద్యద్భక్తిరాజ్యల్లగా
నీమీదా మది నిల్పియుంచితని తం ♦ డీ! వీర యోగీశ్వరా.

శా॥ ఈవే తండ్రినితల్లివీవే మఱి నీ ♦ వే ప్రాణ మిత్రుండవు
నీవే సద్గురు శేఖరుండ విక నీ ♦ వే! నా సహాయుండవు
నీవే యోపదలందు రక్షకుడవు ♦ నీవేనుమీ దైవము.
నీవేబోనకయున్న నెవ్వరిని దం ♦ డీ! వేడుడు జెప్పమా.

నిన్నునమ్మిననన్ను నంచనసేయుటపాడిగాదు. నీదివ్యవిగహసంద
ర్భనము జేసికొనని దినము నాకుదుర్దినము. అట్టిఘటిక విష
పూరితఘటిక. తండ్రి! నన్నుఁగూర్చి సంశయింపక సత్వరముగ
నీదర్శనంబొసంగి నాకానందమునుగూర్చుము. (ఇంచుకయూర
కుండి) స్వామీ! పిలిచినఁ బలుక వేమి! రావా! నన్నుఁ గరుణిం
పవా! కావవా! సమస్తవిషయములనుబోధించుచు, నన్నుఁ గన్న
కొడుకులకంటె నెక్కుడు ప్రేమతోఁ జూచుచుందువే! అట్టిచో
నన్నేలవిడిచి యరిగితివి. ఎంతపిలిచినను బలుక వేమి! దేవా!
నీచరణసేన లేకున్నచో నాకీదేహమునఁ బ్రాణములతో నేమి
పనియున్నది. నిరంతరము నానయనములు నీదివ్యమంగళ
స్వరూపమునే చూడఁగోరును. నాచిత్తము నిన్నుభజించుటకే
కాంతివహించియుండును. స్వామీ! వీరేశ్వరా!

సీ॥ నీకట్టినదలిన ♦ నిర్మలపుట్టంబు
నుత్తరీయంబుగా ♦ నంచుకొందు
నీమెడలా వాచిన ♦ నిరుపమ పుష్పంబు
లతిభక్తిఁ గన్నుల ♦ నెద్దుకొందు
నీదివ్యతరపాద ♦ నీరేజితీర్థంబు
శీర్షంబుపై వేడ్కఁ ♦ జిలికికొందు
నీమంగళాంగంబు ♦ నిరతంబు మదినిల్పి
మోక్షేచ్ఛ ముదమార ♦ మొక్కుకొందు

తే॥ గీ॥ నీదు పాదుకల్ శిరముపై ♦ నిలిపిఁకొనుచు
వాసిగా నాడుజన్మంబు సఫలతఁ ♦ జేసికొందు
నట్టిచో నన్ను విడనాడ ♦ న్యాయమగునె
దివ్యకృపఁబూని రావయ్య! ♦ దేశికేంద్ర.

(ఇటునటుజూచి) ఏమిది! నేనెంత ప్రార్థించినను గురుఁడు నాయెడలఁ గరుణవహించిరాకుండెను. స్వామీ! ఇంతనిర్దయపహించితి వేల! నేను నీయెడలఁజేసిన యపరాధమమయినఁగలదా! అట్టిది యున్నచో తుమించి రక్షింపవలయును గాని యీరీతినాకు సంతాపము గూర్చుట భక్తజనరక్షణ పరాయణుడవగునీకు ధర్మమా! అక్కటా! ఇక బ్రయోజనములేదు. నాగురుఁడు నిశ్చయముగా నన్ను విడిచి యిగినాడు. ఎక్కడకోయననేల! శాశ్వతమైన సమాధినివంటూని యుండెనని తోచుచున్నది. ఇక నాకాదివ్యమంగళ స్వరూపునిదర్శించు భాగ్యములేమకాబోలు! అమృతహాత్ముని పవిత్రచరణకమలసేవ నాకు లభింపదుకాబోలు! హా! ఇక నేను జీవించినందువలనఁ బ్రయోజనమేమి యున్నది! మహాగ్రక్రూరసంసార సౌఖ్యపరాజ్ఞాభ్రుడనై యాశ్రయించిన యంతనే, తురుష్టుడని తలంపక నన్ను శిష్యునిగా గ్రహించిన యనుపమాన దయాభరితుఁడు; నిరక్షరకుక్షియైన నాకుఁ దనదివ్య మహిమచే సమస్తశాస్త్రార్థరహస్యముల నెఱుఁగజేసిన మహానుభావుఁడు; సిద్ధుని ప్రసిద్ధమహిమాతిశయునిగా నొనరింపవలయునని పలికి యుట్టినది నన్ను దివ్యసభావసంపన్నుఁడు; అగు ఆగురుసత్తముని-ఆ వీర బ్రహ్మాండస్వామిని నేనుచూడక నిలువఁగలనా! ఆర్తత్రాణపరాయణా నారాయణా! భక్తవశంకరా! శంకరా! భారతీనాయకా! సతుర్ముఖా! సమస్త బృందారకనాథా! పాకశాసనా! గగన ప్రచార మొనర్చుచు సర్వకర్మసాక్షివై యొప్పునోపభాకరా! త్రిమూర్త్యస్వరూపా! మీరందఱును గటాక్షించి నాగురుండెచ్చట నున్నాడో తెలుపుఁడు. మీకెల్ల రకును భక్తిపూర్వక వందనము లాచరించుచున్నాను. మద్గురు సందర్శనము సేయఁజాల నైతినేని నాప్రాణములు నిలువవు. (ఇంచుక

యూరకుండి) వీరెవ్వరును నాయందుగరుణింపకయున్నారు. గురుని సం
దర్శనము లభింపనవ్వడిక నేనుమాత్రము జీవింపనేల! ఓప్రాణవాయువు
లారా! మీరు నాశరీరమునుండిలేచిపోండు. ఓయాకాశమా! నీవునా
పైబడుము. ఓభూమి! నీవునన్నునలిపివేయుము. ఓయగ్నిభట్టారకా!
నన్నుదహించివేయుము. వీరబ్రహ్మాండ గురుకృపావర్ధిష్ఠుడనై యొప్పు
నేనాతనింజూడక జీవింపజాలను. అక్కటా! వీరిగ్రూడనాయందు
దయలేకయున్నది. కానిమ్ము ఆకనబడు పాపాణమున నాశరీరముబగుల
గొట్టుకొని దేహముజాలించెద గాక. (ఎదుటనున్న యొక పాపాణమును
సమీపించి)

మ॥ సర కారుణ్యకటాక్షవీక్షణ సుధా ♦ వారాశియై నకానిరం
తరముక్షాబోచినపుణ్యమూర్తి; ఘనవే ♦ దాంతంబుసంపూర్తిగా
గరిమణి దెల్పినసద్గురుం డఖిలో ♦ కస్తుత్యుఁడౌవీర స
ద్గురునిజూపుము; లేకయున్ననను ను ♦ గ్గుంజేయుపాపాణమా॥

(తనశరీరమును రాతిపైగొట్టుకొనబోవును)

వీర:— (ప్రవేశించి) ఆగుము, ఆగుము, సిద్ధా! ఈతోందరయేమి.

సిద్ధ:— మహానుభావా! ధన్యుడనైతిని. ఆనందమునుబొందితిని.
మీదివ్యచరణారవిందసందర్శనమింకలభింపదనితలంచి జీవములఁ
బాయుటకు సంసిద్ధుడనైయుంటిని. స్వామి! మీదయలే
కున్న నేనుజీవించియుందునా! ఈసిద్ధునిజీవితము స్వర్గముకాదా!

వీర—సిద్ధా! నీకు నాపైన కుదిరిన నిశ్చలభక్తి కెంతయు సంతసించి
తిని. నీవు సర్వశుభంబులను బొందుచువుగాక! సకల
మహిమా విరాజితుండగుదువుగాక!

సిద్ధ—మహానుభావా! తమ కటాక్షమున్నచో నాకుఁ గొంత
యుండునా?

వీర—సిద్ధా! శివపూజకు వేళయైనదికదా! అదియుంగాక, భోజనానం
తరమున దేశ సంచారమునుగూర్చి మనము యోచించి, నేడో

రేపో బయలుదేరవలయును, రమ్మ. ఈశ్వరి నాకై నీ క్షీంచుచుండును.

సిద్ధ—చిత్తము. (నిష్క్రమింతురు.)

రంగము:- పుష్పగిరి వీరబ్రహ్మాండస్వామియు సిద్ధుడు, చిదానందుడు మొదలగు శిష్యులును బ్రవేశించుచున్నారు.

వీర—సిద్ధా! ఇదియేకదా పుష్పగిరి?

సిద్ధ—స్వామీ! వేదాంత తర్కవ్యాకరణ మీమాంసులగు విద్వాంసులచేతను, సాంగపరిచిత క్రితయులగు శ్రోత్రియులచేతను, అశేషపురాణ వేద్యతా సమ్యగధికులగు కథకులచేతను, అనుపమాన మాధురీధురీణ వాణీషధూమణీ విరాజితులగు కవులచేతను, బ్రహ్మపాటవాన్యభావజ్ఞులగు దైవజ్ఞులచేతను, భాసిల్లుచుండు పుష్పగిరి నామంబున నొప్పు నియ్యది యొక బ్రాహ్మణాగ్రహారము.

చిదా—ఇందందఱును బ్రాహ్మణులేయుండిరా?

సిద్ధ—అందుచేతనే నియ్యది బ్రాహ్మణాగ్రహారమని పేర్కొనబడుచున్నది.

(అంత రామశాస్త్రి జంధ్యమునొడుకుచు విష్ణుశర్మ, సోమావధాని, మొదలగువారితోఁ బ్రవేశించును.)

విష్ణు—ఇప్పుడు మనము పోవుట పొలమునకేనా?

సోమ—మఱి, యింకెక్కడికనుకొంటివి?

విష్ణు—తెల్లవారి లేచినది మొదలు మనకుఁ బొలమేయైనచోఁ వేదపాఠము లెప్పుడువచ్చును? ఈ వ్యవసాయపుబనులు చేయవలసినది శూద్రులుగాని మనముకాదు.

రామ—శర్మా! ఇదియూ నీజ్ఞానము! నీవింకను ఆభాగములోనికి రాక

పోవుటచేతఁ దెలియలేదు. వ్యవసాయము శూద్రులకు
మాత్రమేయని నిర్ణయింపఁబడియుండలేదు. ఇటువినుము.
ఋగ్వేదమున నిట్లుజెప్పఁబడినది.

“శునం వాహ శునం సర శునం కృషతులాంగలం”

ఇందః సీతాం నిగృహ్ణాతుతాం పూషానుయచ్ఛతు
సానః పయస్వతీదుహ ముత్తరా ముత్తరాం సమామ్”

అనఁగా “వ్యవసాయ పశువులకు జేమమును, హలికులకు
జేమమును నొసంగుము. నాగభృచ్చక్కగా భూమిని దున్ను
గాక! వానచే పడనువడిన భూమిలో నాగటికొట్టు చక్కగా
దిగునట్లు ఇందుఁగు మమ్మునుగ్రహించుఁగాక! పూషణుఁడు
నాగటిచాలునుచక్కగానడిపించుఁగాక! పాలుగా రెడియీభూమి
యేటేట మాకుధాన్యరాసులు పిలికి యిచ్చుఁగాక!” యనియే
కదా యీ మంత్రముల యర్థము. వీరింబట్టిచూడ మన
యార్యులకెల్ల కృషి యాధారమైయున్నదనుట నిస్సంసయము.

సిద్ధు—నిజము. నిజము.

“అత్తైర్మాదీవ్యః కృషిమిత్రపస్వ
విత్తైరమస్వ బహుమన్యమానః
తేతత్త్రిగాన, కితవ తత్త్రైజూహుయా
త్తస్మై విచప్తేనవితాఽయమర్చ్యః.”

అనిగూడఁ జెప్పఁబడియున్నది.

రామ:— (ప్రక్కంజూచి) వారెవరు? (తనవారింజూచి) వీరెవరో
సాధువులనలెనున్నారు (సమీపించి) మీరెవరు?

సిద్ధు:— (బ్రహ్మాండస్వామినిజూపి) ఈమహానుభావుఁ డస్మద్గురుం
డగువీరబ్రహ్మాండస్వామి. మేమిరువురమున నాయనశిష్యులము.
ఁన్న సిద్ధుడందురు. వైరాగ్యమంది యీ వీరగురుశిఖామణి

చరణకమలముల నాశ్రయించి హైందవమత ధర్మముల ననుసరించి చరించుచున్న తురుష్కుడను.

రామ:— ఏమీ! నీవు తురుష్కుడవా !

సిద్ధ:— అవును.

రామ:— శివ! శివ! తురుష్కుడవైన నీవు నిగమములుగూడఁడున సాగించితివా! 'రహీము'ను విడిచి మా దేవునిపైఁబడితివా !

సిద్ధ:— రహీమన్నను శివుడన్నను నా గాయణుడన్నను నొకటే. ప్రధానవస్తువైన సువర్ణమనేక చిత్రవిచిత్ర భూషణములుగా మారుచందమున సర్వవ్యాప్తియైన భగవంతుఁ డనేకరూపములతో సనేకనామములతో భాసిల్లుచుండును ఈతత్త్వరహస్యమును గుర్తింపజాలక శివ కేశవభేదములును దత్తితరదైవములయందు భేదమును గల్పించికొనుటచేతనే మతసంబంధమైన వాదములు ప్రబలుచుండును. జగమునకంతకును బరమాత్ముఁ డొక్కఁడే. అతఁడే శ్రీమన్నారాయణుడు. అతఁడే శివుఁడు. అతఁడే రహీము. ఏపేరుతో నెవ్వరిని గొల్చిననేమి ! ఏమతమైననేమి మానవజన్మమంతయు నొకటికాదా !

రామ — కులగోత్రభేదముతోఁ బనిలేదా ?

సిద్ధ:— తన్నుఁ దాఁదెలిసికొనిన వానికట్టిభేదములేదు బ్రహ్మజ్ఞానికి మతభేదముతో నేమిపనియున్నది?

రామ:— శూద్రులకు వేదము, తాళికారము లేదని శృతులు చెప్పుచున్నవి. అట్టిచో మ్రేచ్చుడనగు నీవునిగమోచ్చారణమేల నేయుచుంటివనియడుగుచుండ నేమీమోచెప్పుచుంటివి. నీమాత్రము మాకుఁ దెలియదని యూహించితివా!

సిద్ధ:— సజాతీయ విజాతీయస్వగతభేద గాహిత్యమై యలరారు యాసర్వ భూతాంతర్గత తేజస్వ్యరూపుండగు పరబ్రహ్మము

సర్వమానవులకు నొక్కడైయై ప్రకాశించుచుండును “భగవంతుడను” పదమునందర్థమును గ్రహింపుడు. భక్తిజ్ఞానవైరాగ్యతత్త్వముల బ్రసాదించువాడే భగవంతుడు. ఆమహాత్మునకుఁ గులగోత్రభేదములతోఁ బనిలేదు. తను వేదవాక్యములచేఁగాని మఱియొకరీతినిగాని మూఢభక్తిచేఁగాని స్తుతించిన వారికెల్ల శుభంబులొసంగును. దానికి మతముతోఁబనిలేదు. ఉత్తమజ్ఞానియైనవాడు చండాలుడైనను సమస్కరింపఁబడఁదగినవాడే (ఇంచుకయూరకుండి) నేను తురుష్కుడననికదా మీరు చెప్పచుంటిరి. చైతన్యస్వరూపుడైన ప్రత్యగాత్మస్వరూపము మీశరీరమందును, నాశరీరమందును, తదితరపిపీలికాది శరీరములయందును నొక్క టేవిధముననుండును. పరమశావనమైన గంగాంబువుల యందును చండాలవీధియందున్న జలమునందును నొక టేవిధముగ ప్రతిబింబించెడు సూర్యున కెల్లుభేదములేదో యట్లే ప్రత్యగాత్మకు ఏమి బాహ్యులుండు, వీడుచండాలుండు వీడు తురుష్కుండు, అనుభేదములేదు (ఇంచుకయూరకుండి) మీరు సమస్త జాత్రుముల సభ్యసించిన పండితోత్తములు. అపరబ్రహ్మలు. ఈవిషయము నేను చెప్పనక్కఱలేదు. కాని, మున్ను యతీశ్వరుండగు నాదిశంకరులు వారణాసికేగి, గంగాజలములందు స్నానము సేయుచుండగా, బరమేశ్వరుండు చండాలురూపమున వారిని సమీపించుటయు, నాస్వామి యామహానుభావుని దూరముగా దొలఁగుమనుటయు, నందుపైఁ బరమేశ్వరుండు వచించిన దివ్యజ్ఞానములములైన వాక్యములు విని, శంకరులేమి సత్కుత్తరమిచ్చిరో యనివినుడు.

శ్లో॥ బ్రహ్మైవాదమిదం జగచ్చసకలం చిన్మాత్ర విస్తారితం
సర్వంచైతద విద్యయాత్రిగుణయాసేక మ్మయాకల్పితం
ఇత్థం యస్యగృహమతిస్సుతం విత్యే పరే నిర్మలే
చండాగోసు సతు ద్విజోస్తు గురురిత్యేషా మనీషామయః॥

ఎవడు నిత్యనిర్మలమైన పరబ్రహ్మ నేననిభావించి దృశ్యమగు చున్న జీవేశ్వరాదిభేదసపంచమునకలము మాయయని తలంచుచున్నాడో, వాడు చండాలుడైనను బ్రాహ్మణుడైనను నాకు గురువనికదా యాచార్యులవారి యభిప్రాయము. ఓ బ్రాహ్మణోత్తమా! స్వధర్మశాస్త్ర పారంగతులగు మీరిట్టి భేదబుద్ధిని విడువకు.

రామ — చాలుజాలు నీ వాక్సేటికకింక బీగమువేయుము: మాకు వేదాంత బోధనేయ నవసరములేదు. తుగుష్టుడైన నీవు వేదంబుల నుచ్చరించినచో వినినవారికిగూడఁ బాపమొదవును. ఇంతకు నిన్ననవలసిన పనియేమున్నది? నిన్ను శిష్యునిగా గ్రహించి యిట్టివన్నియు బోధించిన నీగురుని నింకింపవలయును. మతధర్మముల నడుగంటఁజేయఁదలంచిన యీతని గురుత్వము నేమనవలయును!

చ|| “ద్విజులకు నాగమాధ్యయన • దీక్షఁ దపోనియమంబు, భాగుణీ భుజుల కశేషభూమి • జనపోషణకార్యము, నైశ్యకోటి కక్కజపుఁ గృషిపశుత్వము, జ • ఘనృజపాళికి దాస్యవృత్తిఁ బద్యజుఁడు విధించెఁ దద్విధులు • దప్పి చరింప నశంబె యేరికె.”

చిదా:— అందుచేతనా! శూద్రుఁడు వేదపఠనార్హుఁడు కాడనిపలికిరి. వాల్మీకియు, వసిష్ఠుఁడును, మొదలగు బ్రహ్మణ్యులు తొలుత బ్రాహ్మణులే కాబోలు! శాస్త్రీగారూ! ఈ విషయమైన చర్చ మీకును మాకును తేలునదికాదు. అననసరమైన సంగముతో నేమి పనియున్నది భారతము జదివినమీరు ధర్మవ్యాధుని సంగతి మఱచిరా! ధర్మవ్యాధుఁడెవరు? కాశికండు బ్రాహ్మణుఁడుకాడా? కాశికండు ధర్మవ్యాధుని నాశయించి సకలధర్మములు గ్రహించెను. కులమేదైననేమి! జ్ఞానముకదా ప్రధానము. అస్మద్గురుమూర్తులగు వీరబ్రహ్మేంద్రస్వామి యను గ్రహమున మాకు లభ్యముకాని దెద్దియును లేదు.

రామ:— మీగురుడే యింతవఱకుఁ దెచ్చినాఁడు మీకిట్టివి యుపదేశించుట పాపమని యెఱుంగలేదు కాబోలు!

క॥ గురుడంట మహిమలు గలవంట

తురుష్కునకు వేదములంట ♦ తోచకయకటా

గురుతుగ వచించినాడంట

హరి హరి యీ మాటవిన్న ♦ నార్యులు నగరే.

ఛీఛీ! మీరు మా పురంబున నుండఁదగరు- మీ గురువు నకును, మీకును సరిపోయినది.

వీర:— (తనలో) ఈ వాగ్వాదము తుదకుఁ బెద్ద కలహముగాఁ బరిణమించునని తోచుచున్నది.

సిద్ధ:— (కొంచెము కోపముతో) ఓభూసురవర్యా! వేదముజదువుటకు నేనధికారి నగుదునా- కాదా యను విషయమునుగూర్చి మిమ్ముడుగుటకు మేము రాలేదు. అట్టివో ననవసరముగ మా జోలిమీకేల! ఆపాపపుణ్యములన్నియు మమ్మేచెందును. మీ సంభాషణనాపుడు. మీరు సద్గురుదూషణమునకుఁగూడ గడంగుచున్నారు.

మ॥ ప్రణతాఖండ వివేకులయ్యును బరమబ్రహ్మణ్యునిఁ దేవతాగణినిన్ మద్గురు సత్తమున్ విపుల గ ♦ ర్వంబేర్చి యారీతి మీ రణుమాత్రుజెడ సంశయింపక మహా ♦ హంకారులై కూరభాషణముల్ బల్కెదరేల! యట్లయినచో ♦ సైరించునే యీతడుఁ.

చిదా:— ఓ! ధరాభృందారకమణీ! మీరేల యారీతి వితండవాదములు జేయుదురు. మీ బాల్యమునుండియు మిగులగష్టపడి యభ్యసించిన విద్యలన్నియుఁ దునకిట్లు బరిణమించుచున్నవి కాబోలు!

“శ్లో॥ దాక్షిణ్యం స్వజనేదయా పరిజనేశాత్వం సదాదుర్జనే
ప్రీతిస్సాధుజనే నయోన్యపజనే విద్వజ్జనేష్వార్జనం

శౌర్యంశతుజనేక్షమాగురుజనే నారీజనేధూర్తతా
యేచైవంపురుషాః కలాసుకుశలాస్తే షేవలోకస్థితిః ।

అని యార్యులు చెప్పియుండఁగా మీరాధర్మములను మఱచి
సాధుదూషణకు గడంగిరేల! మావీరేశ్వరగురుని మీరు సామాన్యునిగా భావింపవలదు. జగతిని నుతిగన్న విశ్వబ్రాహ్మణకులమున
మూఢజనుల యజ్ఞాన తమఃపుంజము వాప. హరిహరరూపమున నిట్లవ
తరించినాడు. సమస్తాగమ ప్రవీణత్వ భారతీధర్త; విమలశుభితైక్యక
పర్యాయ శుక్రుడు; విపుల జపతపోయోగ గరిష్ఠుడు; ప్రబల ధరాన్వి
తుడు; సర్వసుమనః ప్రతాన నేవితుడు; అనుపమాన మహిమావిల
సితుడు. ఈతని దివ్యమహిమలు జగంబునఁ బ్రాణియేయున్నవి. ఈ
మహాత్ముడు మీ పూర్వ పుణ్యవశమున మీ యగ్రహారమునకు
విచ్చేసెఁగావున గౌరవించి, యాయనవలన దివ్యజ్ఞానమును వడయుడు.
తల్లి దండ్రులను, నాలుబిడ్డలను, నన్నదమ్ములను బడయవచ్చును.
చతుర్థశతభువనముల యందును జరింపవచ్చును. హరిహరులను నేవించి
స్వర్గకై లాసములఁ బొందవచ్చును. కాని సాధుసమాగమము దుర్ల
భము. అట్టియెడల నీ వీరనారాయణ పరబ్రహ్మ; ఈ మతభేదరహి
తుడు; ఈ యాశీత రక్షాచణుడు; ఈ యోగీశ్వరుడు; ఈజగత్క
ళ్యాణతేజుడు; మిమ్ములను గృతార్థులుగాఁ జేయుటకే వచ్చెనని తలం
చుచున్నాము. కావున మీరు సంశయములనెల్ల నావలకు బాజదోలి
యీ లోకగురుని దివ్యచరణ సరసిజముల నాశ్రయింపుడు. ఇతఁడు
దయామయుఁ డగుటచే, మీయజ్ఞానమును బాపును.

సోమా:— ఏమీ! విశ్వబ్రాహ్మణ కులసంభూతుడగు మీగురుని
మేమాశ్రయింపవలయునా! ఎంతమాటఁ జెప్పితివి?

విష్ణు:— (రామశాస్త్రీనిజూచి) గురువుగారూ! విన్నారావీనిపలుకులు!
వీరిగురువట! గొప్పమహిమగలవాడట! మనమాశ్రయింపవల
యునట! ఎక్కడనైన నిట్టివెంటెలున్నవా! ఇతమనము వీరినిమన
గామమునుండి వెడలఁగొట్టవలసినదే.

రామ:— ఇంక దానికి సందేహమేల!

సిద్ధ:— ఓ బ్రాహ్మణులారా! విశ్వ బ్రాహ్మణకుల పావనుడగు నీవీర నారాయణ పరబ్రహ్మనాశ్రయించుటకు మీకు సిగ్గుచున్నది కాబోలు! ఈవిషయము నేను మీకింతకుమున్నే చెప్పితిని. అట్టిసంశయమును మీరు బొందనవసరములేదు, ఇచ్చటమత ప్రసక్తియేమియులేదు. ఏమతమైన నేమి! ఉత్తమజ్ఞానసంపన్నుడును, మహాప్రభావముగలవాడునగు నీతనిని మీరేకాదు విబుధులుగూడ నాశ్రయింపవలయును: అంతియేగానిమతసంబంధమైనయమాయ మనంబునఁబెట్టుకొని, మేమధికులము మేమధికులము. మాకులమగ్రమైనదని యెవ్వరును గర్వింపరాదు. ఎవ్వరిని దూషింపరాదు. అనతార పురుషుండగుటచే నీజగద్గురుడగు వీరనారాయణ పరబ్రహ్మమందఱకును బూజ్యుఁడే.

రామ:— (కోపముతో)

శా॥ ఔరారా! యిసుమంతిభేదమును మీ ♦ రాత్మక విచారింపకే యారాధింపుడు, వీనినంచుబలుకక ♦ న్యాయంబె; భూదేవతల సారాచారపరాయణుల సకలశా ♦ శ్రుజ్ఞానపారీణులెట్లారాధించెద యొక్కమూఢగురు ను ♦ ద్యద్భక్తిసంధిల్లగన్.

మీ గురుప్రభావము మీ నిగమపఠనమువలననే గ్రహించితిమి. దూడేకులవాడనగు నిన్నును, మఱి కులమేదోయైన వీనిని నిల్లే కొందఱిని శిష్యులుగా గ్రహించి మతభేదరహితులమనిపలుకుచు సమస్తధర్మములు నేలగలుపుచున్న మీ గురుఁడు జగద్గురుడా! ఇట్లు వచింపుమని యీతఁడుమీకుఁ జెప్పియుండెనాయేమి!

సిద్ధ:— కేవలము— మతసంబంధమైన యమాయమనంబున వహించిన మీకుమేము చెప్పఁజాలము మీదారినిమీరుపొందు.

సీ॥ సకలవేదాంతార్థ ♦ సౌధంబులందునఁ జరియించు నెవ్వఁడు ♦ సంతతంబు

భూరిచతుర్థశ ధవనజాలంబుల,
 భరియించు నెవ్వఁడు ప్రకటమహిమ
 తనుఁగొల్చుభక్త సం తతిమానసంబుల,
 నివసించు నెవ్వఁడు నిశ్చలముగ
 మోహాది షడ్గుణం బులఁ జేరనీకుండ
 హరియించు నెవ్వఁడ హర్షిశంబు
 తేగీ॥ లట్టి, పరమాత్ముడే యీత డంచునమ్మి
 వీరసద్గురు ఘనపాద సారసముల
 నాశయింపుచు ధన్యులై యలరుడయ్య
 మాషణములేల విపరీత భాషణముల.

వీర:—సిద్ధా! వీరితో మనకీయనవసరప్రసంగమే? (బ్రాహ్మణులంహించి)
 సీ॥ ఆకులు మేయవే మేకలు

సంచరింపవెనీట జలచరములు
 పృథ్వీరుహంబుల వేలవే గబ్బిలాల్
 చెప్పిన బలకవే చిలుకలెల్ల
 వాయువుగోలవే వ్యాళంబు లసయంబు
 విపినవాసము సెయ వే మృగములు
 ధ్యాసంబు నేయవే తద్దయ బకములు
 గుహల నర్తింపవే కోరిచారులు

గీ॥ జపతప స్నానసంధ్యలా సద్గతికిని
 కారణంబులు దృఢబుద్ధి గాక తద్ర
 హస్య మరయజాలక యేల యాగ్యులెల్ల
 సన్న్య మతవివాదంబు నొ సర్దు మీరు?

ఇంతిటితో మీరూరుకొనుఁడు. బ్రాహ్మణుల మనిగాని విశ్వ
 బ్రాహ్మణులమనిగాని గర్వించి పలికినంత మాత్రమున దివ్యజ్ఞానమున్న
 దని యెవ్వరును దలంపరు. అట్టి యర్థరహితమైన వాక్య మన్యమత
 ములయం దనూయ చెలుపును. ఇంతకును గేవల పరబ్రహ్మమును

సాధించి ముక్తిగైకొనఁదలంచిన వారికిమతములతో నేమిపనియున్నది? అట్టి పరబ్రహ్మమును సాధించుటయున్న మిముఁబోటివారికి సాధ్యమగు నదికాదు. దారాది కేషణత్రయంబును బరిత్యజించి, సత్త్వాది గుణ త్రియమును వదలి, తాపత్రయమును బరిత్యక్తముజేసి, మలత్రయ విమోచనముగావించి, మండలత్రయా గమ్యస్థలములు వెదకి, యంగ త్రియవ్యాపారము గ్రహించి, లింగత్రయాంతర్విలీనులైన వారికేయట్టి కార్యము సాధింపనగును.

రామ:— అట్టివన్నియు వింక నలుపుర శురుష్కులను శిష్యులుగా గ్రహించి బోధింపుడు. మాకేమియు నక్కఱలేదు. ముందు మీయట్టివారు మాయగ్రహారమున నిలువరాదు. కావున శిష్యులతోగూడ నావలకు గౌరవముగాఁ బొందు.

సిద్ధ:— ఏమేమీ! మీయట్టివారిచ్చట నిలువరాగా! అనవసరమైన ప్రసంగము విడిచి యావలకుఁబొందు.

సోమా:— మేముపోవలయునా! మీరేపోవుదురో మేమేపోవుదుమో యిప్పుడే చూచెదరు.

సిద్ధ:— బలవంతముగా నావలకుఁ బంపెదరాయేమి!

విష్ణు:— మాటలతోఁ బోవకయున్నచో నిఁక జరుగవలసిన దట్టికార్యమేకదా!

చిదా:— అట్టికార్యమును మేము చూచియేపోవుదుము.

రామ:— ఏదీ! ఇఁకమీరు మీయడుగవలకు సాగించి పిదప మాటలాడుడు. లెండు. లెండు. మాటదక్కదు.

(సిద్ధునిసమీపించును.)

సిద్ధ:— దూరముగా నుండుడు.

రామ:— మాయగ్రహారము విడిచి యావలకుఁ బొండని చెప్పుచుండగా నట్లానర్పక మూర్ఖులై యేమేమో పలుకుచుండిరేమి?

చిదా:— ఇందులో మూర్ఖులెవ్వరో మాటలవలనఁ దెలియుచునే యున్నది.

రామ:— (తనవారింగాంచి) ఇకవీరు మాటలవలన నావలకుఁ బోవరు. అర్థచంద్ర ప్రయోగములే కార్యసాధనకుఁ దగినవి

విష్ణు:— గురువుల యాజ్ఞయెసచో నదియెంతపని! ఇదిగో చూడుడు ఇక నావలకు నడిచెదరా! లేదా! (సిద్ధుని మెడపైఁ జేయివైచి గెంటుచున్నాడు.)

సిద్ధు:— (కోపముతో) మీరింత సాహసకార్యమునకుఁ గడంగుచుం డిరిగా! మేమింతవఱకును శాంశము వహించియుంటిమి. అస్స ద్గురుని దివ్యప్రభావము మీరెఱుంగరు. జాజ్వల్యమానదావ జ్వాలలశ్రమముగ హరింపవచ్చును. క్షీరసాగర సముద్భవమైన హాలాహలమును గుటుక్కున మింగవచ్చును. నానాజగజ్జాల నాశనప్రక్రియో జ్వలమృత్యువుతోనైనఁ బెనంగవచ్చును. యమదోషకాండదీప్యచ్ఛండదండమునైనవిలువనవచ్చును. కాని యీ వీరబ్రహ్మాండగురున క్కాగహముగలిగించి యెవ్వరును బ్రతుకజాలరు. మీరు మాయెడల నెట్టి సాహసకార్యమైనను జేసితిరేని మీపుష్పగిరి నేలమట్టమైపోవును. ఈ ప్రదేశము భూత పీఠసిశాచఢాకినీగణ బునకు గీడ్గప్రదేశమగును.

రామ:— ఈ స్రగల్భవాకములకు నిచ్చట భయమందువారెవ్వరును లేరు. (తనవారింజూచి మీరిక సైరింపవలదు. ఇకవీరి నావలకు బంపించుమూర్ఖము చూడుడు.

సామా:— చూచుట కేమున్నది. నాలుగురాళ్ల దెబ్బలుతగిలినచో వీరే యావలకుబోవుదురు. రండు.

(మువ్వరును నిష్క్రమించుచున్నారు.)

(బ్రహ్మముగారిమీదను- సిద్ధాదులమీదను, రాళ్ళుపడుచుండును.

సిద్ధు:— (బ్రహ్మముగారనిజూచి) మహానుభావా! వీరెట్టి యకార్యమునకుఁ గడంగిరో చూచితిరా!

చిదా:— (మరలఁ దనపై రాయిపడఁగా) ఇదిగో! రాయి!

వీర:— ఆరాళ్ళు మనలనేమియుఁ జేయఁజాలవు. అవి యన్నియు మనకుఁ బుష్పములే.

[మరలఁ గొన్నిరాళ్ళుపడి పుష్పములైపోవును.]

వీర:— (ఎదుటఁజూచి బ్రాహ్మణుల నుద్దేశించి) ఓ బ్రాహ్మణులారా ఏల మీరీలీలఁ బ్రయాసమందెదరు! “సాధుజన సంతాపః కిమాశ్చర్యం కులక్షయం” అగు నార్యవాక్యము మీరు మఱచితిరా!

చిదా:— (సిద్ధునిజూచి) సిద్ధా! గురువర్యుని నోటినుండి యెట్టి తీవ్రమైన వాక్యము వెలువడినదో వింటివా! ఇది మనపై గాడి వెడలివచ్చిన యా మూర్ఖులపైఁ బ్రయోగించు ఘోరాస్త్రమనియే తలంచెదను.

సిద్ధు:— సందేహమేమి! (ఇంచుకయూరకుండి) ఎదుటఁజూచి ఆమంటలేమి!

(తెరలో)

రామశాస్త్రిగారూ! పుణ్యమునకుఁబోయినఁ బాపమెదురయ్యె ననునట్లు అయ్యో! చూచెదలేమి! రండు రండు- మన యగ్రహార మంతయు ననలున కాహార మగుచున్నది.

చిదా—పాపము! బ్రాహ్మణాగ్రహారమంతయు నన్ని చుట్టుముట్టినది. మంట లాకాశము నంటుచున్నవి. (పరికించి) శివ! శివా! మంటలార్పుటకు ఘటంబులతో జలములుదెచ్చుచుఁ దొందరచే బాదములు తొట్టవడి కొందఱు నేలఁబడుచున్నారు. తమ బిడ్డల కెక్కడ హానియొదవునోయని కడురయంబునఁ

జంకఁజెట్టుకొని, యంగనలు బరుగిడుచున్నారు. దేవతా
ర్చన పెట్టెలకై గృహంబులఁజూచి, వానింగైకొని బ్రాణం
బులఁ దక్కించుకొని యూవలఁ గొందరుపడుచున్నారు.

సిద్ధు—వారెంతప్రయత్నించినను మంటలఁ జల్లార్పలేకయున్నారు.

చిదా—సాధుజనదూషణ మింతవఱకుఁదెచ్చినది.

సిద్ధు—(బ్రహ్మముగారినిజూచి) దేశికోత్తమా! ఆ బ్రాహ్మణు లెంత
యనస్థపడుచుండిరో వీక్షించితిరా!

వీర—సిద్ధా! ఎవరిపాపము వారనుభవించుదురు. వీరినిజూచిన నాకు
మిగుల జాలియుగుచున్నది. పాపమొనర్చినవారు తాముచే
సినకార్య మకార్యమని యెఱింగి పశ్చాత్తాపమునందినగాని,
కొంతవఱకుఁ దత్పాపమునకుఁ బరిహారముకలుగదు.

చిదా—(ఎదుటజూచి) ఎవరో బ్రాహ్మణులుకాబోలు రోజుకొనుచు
నిట్లు బరుగెత్తుకొని నచ్చుచున్నారు.

(రామశాస్త్రీయు-విష్ణుశర్మయు-సోమావధానియు
బ్రవేశించుచున్నారు.)

రామ:— (బ్రహ్మముగారినిజూచి) ఓ మహానుభావా! నీవు జగద్గురుం
డవని తలంపలేక యజ్ఞానచిత్తులమై నీయెడల మహాపరాధము
గావించినందునకు దత్ఫలం బనుభవించితిమి. దేవా! అటుచూ
డుము. అగ్రహారమంతయు నగ్నిచే నావరింపఁబడి నామ
మాత్రావశిష్టమగుచున్నది. మే మొనర్చిన యపరాధమును
మన్నించి రక్షింపుము.

మ॥ అపరాధంబగునంచు నెంచక మదీ ♦ యంబైన దుర్బుద్ధిచే
విపరీతంబుగ జేసిరాడను; భవ ♦ ద్విఖ్యాత కారుణ్య దృ
ష్టి పథంబందున మమ్ముఁజెట్టి యిక ర ♦ క్షింపంగదే మొక్కెదన్
జపలుల్ వీరని యెంచకుండ జగదీ ♦ శా! వీర నారాయణా.

సీ॥ పాలింపుమీ, కొంప ♦ గూలెనటంచును
 బెద్దపెట్టున యెడ్చు ♦ విప్వరుల
 తక్కింపుమీ, నిజ ♦ ప్రాణేశులంగూర్చి
 పలవించు చుండిన ♦ పద్మముఖుల
 కాపాడుమీ, వేగఁ ♦ గన్నవారినిఁగూర్చి
 వెతుకులాడుచు నున్న ♦ సుతుల సుతల
 బోవంగ నెంచుమీ ♦ పుడమిపైఁ బరువెత్త
 శక్తిచాలని వృద్ధ ♦ జనులసమితి
 తే॥గీ॥ మాయొనర్చిన దోషముల్ ♦ మసినిమఱచి
 సత్కృపనుజూడు మింకబు ♦ ష్యగిరియెల్ల
 భవ్యభవదీయ కరుణకుఁ ♦ బ్రాతమాచు
 నలరునట్లుల సేయుచు ♦ నమలచరిత.

విష్ణు:— ఓమహానుభావా! మేమునీయెడల నజ్ఞానులమై వర్తించితి
 మనుమాట మఱచి మమ్ముఁగాపాడుము. జాగుజేసినచోఁ
 బ్రయోజనముండదు. వీరనారాయణ బ్రహ్మమార్త తాణవరా
 యణుండని, కీర్తిడిందమము సర్వదిక్కులమ్రోగునట్లు సేయుము.

సీ॥ అగ్రహారంబెల్ల ♦ నార్తనాదముతో
 నిండుచుఁగళమాసి ♦ యుండకుండ
 చిరకాలముననుండి ♦ చేర్చిదాచినగంధ
 ములు మంటిలోపలఁ ♦ గలియకుండ
 దివ్యమైయలరారు ♦ దేవతార్చన పేటి
 కల్ నిస్వలోబడి ♦ కాలకుండ
 బొఱుగాఁగట్టిన ♦ భవనంబులెల్లను
 బెంపుదక్కుచునశి ♦ యింపకుండ

తే॥గీ॥ నింపుగావేగమమ్ము ర ♦ క్షింపుమయ్య
 మాయొనర్చిన దోషముల్ ♦ మఱుపుమయ్య

భవ్యభవదీయ సత్త్వపః • బటపుమయ్య
గై కొనమిదిగో నానమ • స్కారమయ్య.

సోమః— యోగివర్యా! మముఁగటాక్షింపుము పుష్పగిరి యగ్రహ
రము శ్మశాన వాటికగఁజేయవలగు. అవివేకులమైనమమ్ము
మన్నింపుము. నీవునామాన్యయోగివికావు. భగవత్స్వరూపుండ
వని మేమిప్పుడు గ్రహించితిమి. మమ్ము మీయాశీతులుగా
గ్రహించి రక్షింపుము

వీరః— (తనలో) గర్వంబేర్చితొలుత బాపంబానన్చి పశ్చాత్తాపమంది
నాశరణమొగోరుచున్న వీరియెడల నాహృదయము గఠినత్వము
విడిచి కరుణవహించుచున్నది.

రామ-శా॥ లీలా నిర్మిత మైకకోటిఘన నా • భీకోద్భవాండచ్చటా
మాలాజాల విరాట్స్వరూపమగు నీ • మాహాత్మ్య మింతైన మే
మాలోకింపఁగ లేక సర్వతిమి నీ • యందెగ్గు, మన్నించి, దు
శ్శీలుల్ వీరనకుండఁ బ్రోవుము దయ • శ్రీవీరనారాయణా.

వీర — (బ్రాహ్మణులనుజూచి)

క॥ పాపముజేసియుఁ బశ్చా
త్తాపము, నందినకతమునఁ • దద్దయు శుభము
పాపించును మీకునుగిరి
భూపతి కృపచేతనింక • క్షమామరనకున్.

బ్రాహ్మణోత్తములారా! మీ పుష్పగిరి మెప్పుటయల్లెయున్నది.
చూడుడు

రామ — (చూచి) మహానుభావా! మీకనేకవందనములు. హరి
హర రూపముదాల్చి యీగీతి నవతరించిన భగవంతుడవగు
నిన్నేమని వినుతింపఁగలము? మీప్రభావ మత్యద్భుతమై
యున్నది.

విష్ణు—నిజముగా నీవు భగవంతుడవు. గాకున్న నిట్టి దివ్యమహాత్మ్య మెందైనగలదా!

సోమా—స్వామీ! ఇదియంతయు మాకొక వింతయగు స్వప్నముగఁ దోచుచున్నది. అగ్నిజ్వాలలచే నానరింపఁబడి యాకాశమున కెగసిన మంటలు చల్లారుటేమి? దహింపఁబడిన సర్వగృహములు యథాస్థితి నందుటేమి?

(తెరలో)

రామశాస్త్రి! సోమావధానీ! ఆసుహానుభావుని మనపురములోనికి దీసికొనిరా రేమి! భగవత్స్వరూపుడగు నాతనిని మనము విడిచిపెట్టరాదు.

రామ:— (బ్రహ్మేంద్ర స్వామినిజూచి) స్వామీ! తమ యాగమనమునకు బురివా రెల్లరు వేచియున్నారు. తామరు దెంచి యిటఁగొన్ని దినములకుఁకి మాయునగ్గుపూజలను నైకొనఁగోరుచున్నాము.

వీర:— భగవంతుడా! ఒకసామాన్యుని నన్నెంతో పెద్దగాఁ జేసెదరే!

రామ:— మహాత్మా! నిపురుగప్సిత నిష్పచందమున నున్న నీపభావము నెఱుంగఁజాలక, యజ్ఞానులమై నీయెడల నపరాధము జేసితిమి. భగవత్స్వరూపుడవని యిప్పు డెఱుంగఁగలిగితిమి.

మ॥ సత్యజ్ఞానసుఖప్రదాయకము నీ ♦ శశ్వత్సహత్మ్యంబు దా
సత్యంతాద్భుతమై పవిత్రీకరిమై ♦ యజ్ఞానవిచ్ఛేదమై
నిత్యశ్రీకరమై యెలంగు నిదిగో ♦ నిక్కంబుగానిప్పుడే
ప్రత్యక్షంబుగఁజూచినార మనల ♦ జ్వాలల్ నివారించుటన్.

మ॥ నుదుట భూతినలంకరించి యటుతన్ ♦ రుద్రాక్ష లన్ దాల్చి లీ
లఁదలిర్పన్ భవదీయదివ్యమహిమల్ ♦ భక్తిబ్రీశంసించుచున్

ముదమొప్పక జరియించునత్పరుషునికా ♦ మోహతిరేకంబునకా
వదలంజాలదు ముక్తికన్యక సుభా ♦ వా! వీరనారాయణా.

శా॥ నీనిర్హేతుకజాయమాన కరుణా ♦ నిష్కాముడై నీపద
ధ్యానానకమనస్కుడై దురితబృం ♦ దధ్యంసియై దివ్యసు
జ్ఞానాత్ముండగుగాని మూఁగుడు నిజే ♦ చ్ఛాలబద్ధశాస్త్రోద్యన
జ్ఞానస్ఫూర్తిని జ్ఞానియెట్లగును నీ ♦ శా! వీరనారాయణా

మ॥ ధనధాన్యాత్మజకామనీజనముపై ♦ దధ్యంబుగానుండు ప్రే
మ నిమేషార్థమ చంచలంబున భవ ♦ న్మానవ్యనృపాపంబునం
దునజిత్తుంబునుజేర్చియుండు నరుడొం ♦ దుకాదివ్యమోక్షంబు భూ
జనరక్షార్థనిజావతార జగదీ ♦ శా! వీరనారాయణా

విష్ణు:— స్వామీ! దయసేయుడు. పురంబులోనికిబోవుదము.

వీర:— (సిద్ధునిజూచి) సిద్ధా! మనయందింత శారవముంచి వీరిట్లు
గోరుచున్నప్పుడు మనముబోవకయుండుట ధర్మముకాదు.
(బ్రాహ్మణులనుచూచి) భూసురులారా! రండు.

(అందఱునిష్క్రమింతురు)

ఇదితృతీయాంకము.

వీర బ్రహ్మయోగి.

చతుర్థాంకము.

రంగము:—[పుష్పగిరిలో నొక గృహమందు వీరబ్రహ్మయోగిని దర్శించుచున్నాడు] సద్గురు! చిదానందుడు రామశాస్త్రి విష్ణుశర్మ సోమావధాని గోవిందశాస్త్రి మొదలగువారు ప్రవేశించుచున్నారు.

గోవిం:— (బ్రహ్మయోగినిఁజూచి) యోగీశ్వరా! అమృతము స్రవించుచున్న మీవాక్యములు మాకపరిమితానందమును గలుగజేయుచున్నవి. మీయపదేశమున నేనుసమస్తబాధ విముక్తుడనయితిని.

రామ:— దేవా! నీవుమాకుప్రదేశించిన తారకామనస్కయోగములును, సచలమార్గవిధానమును, మొదలగునవి యెప్పటికిని మాహృదయమును బాదువు.

వీర:— ధరామర వశభాషణలారా! శాస్త్రభ్యాసమును పదమున కర్థమేమి! విజ్ఞానమార్జించుటయే జ్ఞానమునార్జింపఁజాలని శాస్త్రభ్యాసము వలనబ్రయోజనమేమియున్నది? శన్నుదాను తెలిసికొనినవాడేజ్ఞాని. అట్టిజ్ఞాని పరమతములను ద్వేషింపఁడు. బ్రహ్మజ్ఞానము వడసిన మహా పురుషుడు కులభేదమును బాటింపఁడు.

గోవిం:—వీర యోగీశ్వరా! భవనీయదీప్యబోధ నన్ను సంసారపరాజ్ఞుఁ డునిగా జేయుచున్నది. ఇంక నే నీసంసారపయోధియందుఁబడి

కొట్టుకొనజాలను. కావునగగుణించి నన్ను నీశిష్యునిగా గ్రహించి కృతార్థునిగాజేయుము. నీసన్నిధినుండెదను.

వీర:— బ్రాహ్మణోత్తమా! ఇట్టియూహ నీకేలజనించెను! గృహస్తుఁ డవైననీవు నేనుచెప్పిన నియమములననుసరించివర్తించుచు భగవద్భావమునఁ గాలముగడుపుము. పరమేశ్వరుఁడు నిన్నను గ్రహింపగలఁడు

గోవిం— స్వామీ! నీవట్లు సెలవీయవలదు. ఈ ఘోర సంసార సాగరమునబడి కొన్నాళ్ళుగొట్టుకొంటిని. సుఖమో, దుఃఖమో యనుభవించితిని. సంతానమువడసితిని. ఇంతకుమున్ననుభవించిన సౌఖ్యములుచాలును. ఇంక సంసారము నిస్సారమని గ్రహించితిని. మీ యమూల్యకృపకుఁ బాత్రుడనై విజ్ఞానమార్జించి మోక్ష సామ్రాజ్య పట్టాభిషిక్తుడయ్యెదను.

వీర— కానిమ్మ. పరమేశ్వరానుగ్రహమునకు బాత్రుడవయ్యెదవు గాక! (బ్రాహ్మణులందఱినిజూచి) భూమీసుర పుంగవులారా! మీరిన్నిదినములనుండియు నన్ను నీపురముననిలిపి చేసినగౌరవంబునకెంతయు సంతసించితిని. ఇక మేమిచ్చటనుండి బయలుదేరుదుము. సాధుజనులకు దేశసంచారమావశ్యకమైయున్నది. భగవంతుడు, వసాధించినబుద్ధిని బ్రయోగించి యజ్ఞానమాయా వ్యామోహితులై భగవచ్ఛింతనకు దూరులై యున్న మూఢుల కేట్లయిన జ్ఞానోపదేశమిచ్చి వారిని సన్మార్గమునబెట్టవలయును.

(తెరలు)

వీర, బ్రహ్మేంద్రస్వామివారు విడిసియున్న గృహమెచ్చట! (ఇంచుక యూరకుండి) ఏమనుచున్నారు! ఆయెదుటనున్న గృహమున ననేక భాసుగులచేఁ బ్రవేశింపబడి యామహానీయుఁడన్నాడనియా! సరే! నేనా యోగీశ్వరుని సందర్శించెదను.

వీర:— (సిద్ధునిజూచి) సిద్ధా! ఎవ్వరో నన్నరయుచు వచ్చుచున్నట్లు
న్నారు పోయి కనుగొనిరమ్ము.

సిద్ధు:— మహాప్రసాదము. (నిష్క్రమించి, వెంటనే రుస్తుంఖానునితో
బ్రవేశించును.)

రుస్తుం:— (బ్రహ్మాండస్వామినిజూచి) స్వామీ! సలాములు.

సిద్ధు:— గురువర్యా! ఈతఁడు సిద్ధవటము నవాబునకు మంత్రి. భగవ
త్సందర్శనార్థమై యరుదెంచెనట.

వీర:— ఖానువర్యా! అటఁ గూర్చుండుము.

రుస్తుం:— (ఆసీనుఁడగును.)

వీర:— (రుస్తుంఖానునిజూచి)

మ॥ పరమోత్సాహానిమగ్న చిత్తుఁడగుచుకొని భాసిల్లునేతఁడు; త
త్పరివారంబునకున్ సుఖంబై ప్రజకుకొని భద్రంబై రాజ్యంబు సు
స్థిర భాగ్యంబుల కాకరంబయి సదా యెల్వొందునే! సాధువుల్
నిరతంబుకొని జనుదెంతురే నగరికికొని వేజెప్ప మూలించెదకొని.

రుస్తుం:— మహాత్మా అందఱును గుశలముగ నేయున్నారు. సిద్ధయో
గీ, దుఁడు మా నగరంబున కరుదెంచి తన మహిమఁ బ్రకటించిన
నాటనుండియు మా వాదుపాఁగారి చిత్తము మాటిపోయి
నది. నేనమ్మానవేశ్వరని యాజ్ఞ సనుసరించి మీసన్నిధి కరు
దెంచినాడ. ఆతఁడు రాజ్యకార్యములన్నియు నావలకుఁ
ద్రోసిపుచ్చి మీదివ్యవధి పుకేసుహ సందర్శనభాగ్య మెప్పుడు
లభించునాయని, ఘడియ యొక్క యుగముగాఁ గడుపుచు
న్నాడు. సకలవిధములయిన భోగములను మఱచినాడు.
స్వామీ! తామరుదెంచినచో సకలము దెలియఁగలదు. కావున
మామెడలఁ బరిపూర్ణ కృపాంతరంగులై యటకు విచ్చేయ
వలయును.

వీర—మీపాదుపాకు మాయందట్టిభక్తి కలిగినందున కెంతయు సంతోషము. మేమును నేడే యీ యగ్రహారమునుండి బయలుదేరదలంచుచుంటిమి

సిద్ధు—గురువర్యా! సిద్ధవట నగరపాలకుఁడు తమ కృపకుఁ బాత్రుఁడుగాఁదలంచి యున్నవాఁడనుట కావంతయు సందియములేదు. తమ దివ్య పాదారవింద సేవఁజేసి కృతార్థుఁడు కాదలంచిన యాతనిని మనము ముందుగఁ జూడఁబోవుట యుక్తమని నాయభిప్రాయము.

గుస్తుం—స్వామీ! తమ ర వోచ్చటికి విచ్చేయుటకు శ్రమ యొక్కింత యులేకుండ హరులుగాని, కరులుగాని తేర వాత్కఁబంచెద.

వీర.— తురుష్కాగ్రేసరా! మాకట్టివేమియు నవసరములేదు. సాధుజనులకు వాహనాదులతో నేమిపనియున్నది! (బ్రాహ్మణులను జూచి) ధరామరవద్యులారా! మాయందభిమానముంచి భోజనానంతరమున మాప్రయాణమున కనుమతింపుఁడు. అదియుం గాక మీరెల్లరు మావెంట సిద్ధవటమునకు రావలయును.

రామ:— ఇంతకంటె మాకుఁగావలసిన భాగ్యమేమున్నది లెండు. శివ పూజకు వేళయైనది.

(తెరవాలును)

రంగము:— [సిద్ధవటము సభాభవనము ప్రవేశము నవాలు మంత్రి యగు రుస్తుంఖానుఁడు వీరబ్రహ్మాండస్వామి సిద్ధుఁడు చిదానందుఁడు రామశాస్త్రి గోవిందశాస్త్రి మొదలగువారును బ్రవేశించుచున్నారు]

నవాలు:— మీరు నేను పూర్వజన్మమునఁజేసిన సుకృతముచేత తామునాకు దర్యసంభాసంగిరి. కాకున్నచో దురుష్కుడను అజ్ఞానచిత్తుడను అగునాకడకు దమవంటి భగవత్స్వరూపులరుదెంతురా!

మః పరమోదారగుణస్వభావులు నుమా ♦ వద్వాయతాక్షీ నిజే
శ్వరతుల్యుల్ శ్రీతబ్బందరక్షణులు శ ♦ శ్వత్కీర్తివిస్తారులు
వరయోగీందులునైన మీరలిటకు ♦ హర్షంబునన్ వచ్చుట
ద్విరంగానదిచాటినేలపయిన ♦ ర్ధింబాటినట్లేకదా

“మాతమిలేపణ తాతమిలేసుత భాతమిలేయవతీ సుఖదాయి
రాజమిలే గజరాజమిలేనబ్ సహజమిలేమన యిచ్చతిపాహి
సురలోకమిలే విధిలోకమిలే వైకుంఠమిలే కైలాసకుజాయి
సుందరఅవరత సబహిమిలే పరసాధుసమాగమ దుర్లభభాయి”

స్వామీ! తమవంటివారుమావంటివారికిదొరుకుటదుర్లభము. నన్ను గృతా
ర్థనిజేయుటకే తాము విచ్చేసితిరి. అజ్ఞానసాగరంబునమునిగి
ధనధాన్యదారాసుతాదులే శాశ్వతంబనితలంచి, చిత్తంబున భగ
వచ్చింతనంబున కొక్కింతయైన యెడమీయక యనేక దుష్టా
ర్యములాచరించి మహాపాపం జార్జించిన నాకు సత్పథంబును
జూపి రక్షింపుడు. ఈవిషయమున గూర్చి నేను యున్నే.
సిద్ధయోగీందుగఁ దీయ్యెడకరుడెంచినప్పుడు వేడుకొనియుంటిని
అమ్మహాత్ముడు దేవరవారియ్యెడ కరుడెంతురని చెప్పియుం
డెను. నేటికినాపుణ్యము ఫలించుటచే మీ దివ్యమూర్తిగదిల
కింపనోచితిని. ఇంక నన్ను మీదివ్యపాదాశ్రయినిగాఁ జేసికొని
రక్షింపుడు. (ఇంచుకయూరకుంఠి) స్వామీ! ఎంతవైరాగ్య
భావమవలంబించియున్నను నామనంబునకుఁ గొన్ని సంశయములు
కలుగుచున్నవి. మావంటి యజ్ఞానులసంశయములఁ బాప నీవే
సమకుండవు.

వీర — భానువర్యా! ఎవ్వరికైన సభయందేదైన సంశయార్థముదోచిన
ప్పుడు, నానింగూర్చి సభ్యుల నకుగవలయును. సభ్యులును
దాని సంశయార్థమునకుఁ దగిన ప్రత్యుత్తరంబొసంగవలెను.

ఒక్కొక్క సమయమున సభయం దెవ్వడైనఁ దన సంశయార్థము వెల్లడించినచో యందున్నవారిలోఁ గొందఱు కోపస్వభావులగుదురు. కొందఱు అనూయవహించి, యేదో తమకుఁదోచిన ప్రత్యుత్తరము నీయఁదలంతురు. ఇట్టి వనేకములున్నవి. వీనితోఁ మనకేమియుఁ బనిలేదు. సంశయముల నెల్లఁ దెలియఁజేయుము. నాకుఁదోచినవిధమున నీకుఁ బ్రత్యుత్తరమిచ్చి ముదముగూర్చెద. నీవు బుద్ధిశాలివగుటచేతనే నన్ను నీ సంశయార్థములఁగూర్చి యడుగఁదలంచితివి. కానిమ్ము.

నవా—(సంతోషమునటించుచు) మహాత్మా! దైవ మెచ్చటదాగి యుండును? అతని స్వరూపమెట్టిది? స్త్రీయా! పురుషుడా? ఇక నొకసంశయము. స్వామీ! ఇతరుల యనువులఁదీసి, తన్మాం సము భుజించుట పాపకర్మమా!

వీర:— నర పాలా! నీవుమంచిపక్షమునే యడిగినాడవు. స్వప్రకాశ మానంబగు పరమాత్మ స్వరూపమునే దైవమందును. ఆపరమాత్మస్వరూపము సకలస్థావర జంగమాత్మక ప్రపంచమునందంతటను నిండియుండి సర్వదేహములయందును నెలగొనియుండును. ఒక చోటనుండి మఱియొక చోట నుండడనితలంపరాదు. అట్లున్నచో సర్వాంతర్జామి యనుశబ్దము సార్థకముకాదు అట్టి సకలవ్యాపియైన వాడొక్కడే దైవంబని పేర్కొనఁబడును. అతఁడేపరబ్రహ్మము ఆపరబ్రహ్మమును దెలిసికొనుట సామాన్యులకంబికాదు. నాయీశ్వరతత్త్వము స్త్రీలయందును బురుషులయందును నీయందును నాయందును సమస్తజీవరాసులయందును నొక తేవిధముగ నుండును. దానినిస్త్రీయనిగాని పురుషుఁడనిగాని యనఁజెల్లదు. దానికిస్త్రీత్వ పురుషత్వ భేదములేదు. ఇట్టిరచాస్యమౌతయుఁ దత్వజ్ఞానమునలనఁ దెలియవగును. ఇక మూసభక్షుఁడుమునుగూర్చి చెప్పెదవినుము. జీవంబులవధించి

తన్మాంసమును దినుచు భోగియైయుండరాదు. మాంసభక్షణము దూష్యమని యార్యులు వక్కాణించియున్నారు. కానిధర్మరక్షణార్థము సమయముననుసరించి చేయుజీవహింస మాత్రము పుణ్యమును గూర్చునని శాస్త్రములయందుఁ జెప్పబడియున్నది. నిరర్థకముగ జీవహింస సేయుటన్యాయము కాదు. మఱియొక విషయము జెప్పెదవినుము. జీవహింసయొనర్చి దానిమాంసమును బ్రక్షయమునరించినతమాత్రమున నాతఁడే యట్టి కార్యమునకుఁగారణుండనితలంపరాదు. సర్వమును బుట్టించుటకును రక్షించుటకును భగవంతుఁడేకర్త. ఐహికవాంఛలను స్వముబరిత్యజించి యరణ్యములందుఁ గుటీరములనిర్మించుకొని తపముసేయుచుండు మహామునులే యశనార్థమామిషమును భుజించుటకలదు. దానిచే జీవహింసాదోషము వారినిబొందియుండెనా! ఇట్లుజెప్పియుండెనని పలలాహరము ఘనంబనితలంపరాదు. దానివలననా త్రేకుమందభావమేర్పడును.

నవా:— మహానుభావా! మిమ్ము మఱియొక విషయమును గూర్చియడుగుచున్నాను. సేవకుని మన్నింపుడు సర్వజీవ శుభయందును నుండు తత్త్వమొక్కటియేయని తామువచించియుండిరికదా. అట్టిచోనీజాతిభేదములేమి! భోజనాదివిషయములు వేఱైయుండనేల? ఈసందేహమును దయబూని నివారింపుడు.

వీర:— జాతియనునది భ్రాంతియూలము. అత్యును నేజాతిలోఁజేరినదానిగ నిరూపింతుము! కేవలము భ్రాంతిచేతనేయజ్ఞులు జాతినంబంధమైన వివాదములకుఁగడంగుచుండుదురు. సర్వజ్ఞులస్వప్నమున నైనట్టిదానికిఁగడంగు నారుదీసిని బాటింపదు. సర్వముదెలిసిన విద్వాంసుఁడైన బ్రాహ్మణుని తిక్కినవారిని నొక తేవిధమునఁ జూచును. వీడధికుండు వీడధముండు వీనిజాతిగొప్పది వీనిదధముము; అనిమూఢులు తలంచుచుండుదురు. ఇకమఱియనునది యందఱికిని నవసరమైనదే. మహత్పృష్ఠికంతకును గారణమేదో

కనుంగొనుటయే మతము. తనగమ్యస్థానమును గ్రహించుటయే ముఖ్యమైనమతము. తానెవ్వడో తానుదెలిసికొనుట మతము ఇదియేయందఱికిని గావలసినమతము. దీనిని గ్రహింపజాలక, మూఢులు పెడత్రోవబట్టి యీర్ష్యాసూయాగ్రస్తులై చరించుచుందురు. ఇట్టిమతమునకు నిత్యానిత్యవస్తువిచారణ మావశ్యకము. ఏళాశ్రమలయందుఁ జూచినను నన్ని దేహములయందు నుండునది యొకనస్తువేయని తెలియుచున్నది. దీనిని గాదని యెవ్వరును వాదించలేరు.

నవా:— మహానుభావా! నామనంబుచంగల సంశయంబుల నివారించితిరి.

రామ:— (తనలో) అబ్బా! భోజనపు వేళగూడ యతికమించుచున్నది.

విష్ణు:— (బ్రహ్మాండస్వామిని జూచి) స్వామీ! శివపూజకు వేళమించుచున్నట్లున్నది.

నవా:— (తనలో) ఏగుభోజనము వేళదాటుచున్నదని సూచించుచున్నారు. సత్యముగా వేళమిగిలినది (పకాశముగా బ్రహ్మాండస్వామిని జూచి) స్వామీ!

తే॥ గీ॥ మిట్టమభ్యాష్టమయ్యే న ♦ మేయచరిత
దైవతార్చనవేళయు ♦ దాటిపోయె
బ్రాహ్మణుల మోములన్నియు ♦ వాడఁదొడఁగె
నోగిరం బారగించుట ♦ యొప్పుగాదె.

దేవరవారితోసాహసించి విన్నవించుకొనుచున్నందునకుమన్నింపుడు. మీదివల్లబోధచే గొంచెము తెలివిఁగొంచినవాడనగుటచే మిమ్ము బ్రార్థించుచున్నాను. కావున మీపదసేవకుడనగు నాకోరికకు భంగమునేయక మీరీవచ్చినవారితో నేనొసంగు ప్రసాదమును స్వీకరింపవేడుచున్నాను.

వీర:— (నవ్వుచు) తురుష్కకులదీపా! ఇందభ్యంతర మేమియున్నది. నేనింతవఱకుఁ జెప్పినసంగతి యిదేకదా! సభయందు నేదేనివిషయముగూర్చి చెప్పినవాఁడు చెప్పినట్లుమాత్రముచేయుడు. అట్టివాఁడు నిందకుబాతుడగును. బరులకు జెప్పినట్లు చేయువాడే ధన్యుడు కావున నేనిందున కావంతయు సందియము నొందను. నీయభీష్టముదీర్చుటకు నేను సంసిద్ధుడనై యుంటిని. వీరందఱు గూడ నట్లే యొనర్తురు.

నవా— (మంత్రానిజూచి) మంత్రాపుంగవా! సత్వరంబుగ వివిధభక్త్యయితమైనభోజనంబు నిటకుచెప్పింపుము.

రుస్తుం— (నిష్క్రమించును.)

రామ:— (విష్ణుశర్మనుజూచి రహస్యముగా) ఇదియంతయు వింతగా నున్నది.

విష్ణు:— నేనును నదియే యాలోచించు చున్నాను. (రుస్తుంభానుఁ డిరువురు మహమ్మదీయులచే నస్త్రములచేఁ గప్పఁబడియున్న భోజన పల్లెములఁ బట్టించుకొని ప్రవేశించును. మహమ్మదీయులు తాము తెచ్చిన పల్లెరములను అచ్చటనున్న వారి ముందుఁ బెట్టుదురు. నవాబొక పల్లెరమును స్వయముగా నందుకొని బ్రహ్మాండస్వామి ముందుపెట్టును.)

నవా:— ఓ మహానుభావులారా! మీరెల్లరు నాయెడలఁ గరుణించి మత్స్యసాదము స్వీకరింప సమ్మతించినందున సలాము నేయుచున్నాను. (బ్రహ్మాండస్వామిని జూచి) స్వామీ! కాలాతీతమయినది.

రామ:— (విష్ణుశర్మతో) అయ్యో! ఇదియేమి! నేను తుఱకలకూడు దినవలసి వచ్చినది.

సోమా:— వీరందఱి కిలహాని గలిగినప్పుడుకదా మనకుఁగూడ గలుగును.

విష్ణు: - శాస్త్రిగారూ! ఇప్పుడు మన మేమియుమాటలాడరాదు. అన్నము
పరబ్రహ్మస్వరూపమని వేదములాయందుఁ జెప్పబడి యున్నది
కదా?

గోవిం:— ఈ సంశయమును మీరావంతయుఁ బెట్టుకొనవలదు. నిగ్ర
హాన్కుగహ సమర్థుడయిన వీరేశ్వరగురుని యానతికన్న మన
కుఁగావలసినది మఱియొకటిలేదు. పరబ్రహ్మ స్వరూపుడగు
గురుఁడే యారగింపఁ దలంపఁగా మనకు సందియమేల కలుగ
వలెను!

వీర—(తనలో) ఈ బ్రాహ్మణోత్తములెల్లరును బలలాహరమునెట్లు
క్షైకొందుమాయని దీర్ఘాలోచనము సేయుచున్నారు. వీరి
సంశయము వారింపవలయును. (ప్రకాశముగా)

మ॥ ఇతఁడామ్రేచ్ఛుడు, మాంసమిద్దెయకటా ♦ యేరితినాచారమున్
క్షితిలోఁగల్గి భుజించువారమనుచు ♦ జిత్తుంబులో నెంచకే
శితికంఠార్పణమందుఁ బల్కుచు గుణ ♦ శ్రీభాసిల వేగమే
కుతుకంబార భుజింపుడీ యిఁకను, మీ ♦ కంగల్లుగల్పాణముల్.

ఆత్మవేదులగు మీరు హిందూ మహమ్మదీయ భేదమును
బాటొపవలదు. ఈవిషయమును గూర్చియేకదా నేనింతకు
మున్ను చెప్పియుంటిని. ప్రపంచమంతయు బ్రహ్మస్వరూపము.
సంశయింపక సర్వరముగా నారగింపుడు.

[అందఱును తమతమ ముందు బెట్టబడిన పల్లెరములమీదఁ గప్పఁ
బడిన నక్షత్రములను దీయుచున్నారు. ఫలము పండ్లు మొద
లగునవిగా మారుటఁగని యాశ్చర్యము నటించుచున్నారు.]

రామ—బ్రాహ్మణులారా! ఈవిచిత్రమేమి? ఇదియంతయు వీరేశ్వ
రుని మహిమ. కాకున్న నిట్లగునా! అమ్మహానీయుఁడు పలలము
దినవలసినచ్యేనుగదాయని మనమందుచున్న యాందోళనము

గ్రహించి యిట్లునర్చినాడు. అద్వితీయసభానముగల
యీతడు నిజముగా భగవంతుడేయనదగును.

నవా— (ఆశ్చర్యమునందుచు దనలో) ఆహా! నిశ్చయముగా నియ్య
ది మాయగానున్నది.

వీర—తురుష్కగ్రణీ! అనేకవిధములయిన యీ దివ్యఫలములన్నియు
మాకొకకైకడనుండి సంపాదించితివి? భోజనమునకు వేళమిగి
లినదనితలంచి మాకావంతయు శ్రమకలుగకుండ నందఱిగినినుప
యోగమైన ఫలాహారమును దెప్పించిన నీయభిమానమునకె
తయునంతసించితిని.

(అందఱును ఫలాహారములను భక్షించుచున్నారు.)

నవా— (బ్రహ్మాండస్వామినిజూచి) స్వామీ! నీమహామహిమ విమ
తించుటకు నాకుక్షియందు బదములులేకయున్నవి. పలలాహా
రమునుకూర్చి మీరుచెప్పగా నందఱును నయ్యది స్వీకరింతురు
గదాయని దానిందెప్పింప నయ్యదిఫలములుగా మార్చినాడవు.

వీర— తురుష్కసార్వభౌమా! నీయభీష్టముననుసరించి నీ నగరంబున
కరుదెంచితిని. నీసంశయంబులెల్ల వారిందితిని. నీవుమా యెడలఁ
జూపినకారవంబునకు మిగుల నానందమందితిని. ఇంక గావల
సినదేమున్నది! మేమికనరిగెదమా.

నవా— స్వామీ! మీరరిగెదరా! మిమ్మువిడిచిపెట్టుటకు నాచిత్తము
సమ్మతించునా? దేవా! నాకీ గాజ్యముతోబనిలేదు. ఈభాగ
ములు ఈసౌఖ్యములునలదు.

మ॥ తురగస్యందన మత్తసామజభట ♦ స్తామాది దివ్యాంబరా
భరిణామూల్య సువస్తుసంచయుముపై ♦ భ్రాంతుల్ దలంపక భవ
చ్చరణాంభోరుహచింతనామృతరస ♦ స్వాదోలనచ్ఛ్రీసరం
పరచే నొప్పెడు భాగ్యశాలికిఁ దృణ ♦ ప్రాయంబు వీరేశ్వరా.

కావుననేనుకూడ- ఈసర్వముకవిడిచి మీపదములుగొలుచుచు
నరుదెంచెదను. అనుమతినీయుడు.

వీర.— మహాహృదీయవంశదీపా ! నీవట్లు చెప్పడగదు. నీవు సరపాలు
డవు. ప్రజలకు తండ్రివంటివాడవు. నీవు రాజ్యమువిడిచి మా
వలె జరింపరాదు. పరమేశ్వరానుగ్రహమున నీవు సర్వశుభంబు
లను బొందగలవు.

శా॥ శ్రీకల్యాణగుణాకరుండు సురసం ♦ సేవ్యుండు నిత్యుండు లీ
లాకాగుండ ఖలాంతురంగుడభవుం ♦ డాద్యుండసంతుండు సు
శ్లోకుండాశీత భక్తపాలకుడు ♦ త్రైలోక్యప్రభుండైన, గౌ
రీకాంతుండల శంకరుండు నిను ♦ రక్షించుకొనుదుష్కర్మగణి.

ఉ॥ ఆయతబాహు విక్రమస ♦ మూర్జిత వంశపరంపరాగత
శ్రీయుతరాజ్య వైభవము ♦ జెందిన నీవిక ధర్మరక్షణో
పాయవిధుండవౌచు ♦ బరి ♦ పాలనసేయుచు నుండుమయ్య దీ
ర్ఘాయుషేతక్కిరి జను ♦ లందఱు మెచ్చుచురుష్కభూవతీ.

ఉ॥ జాతిమతాదిభేదముల ♦ సాంగముగా విడనాడి యాత్మసం
జాతులరీతి నెల్ల రను ♦ సాకుచు శిష్టజనావనంబు దు
ష్టాతతి శిక్షణంబు వెల ♦ యక ధరణీలలమేలుమయ్య నీ
ఖ్యాతి ప్రశస్తమాను సుగు ♦ కాకర! ఖానుకులాబ్ధిపమా.

సీ॥ ధర్మబ్రయాతప ♦ శ్రముగాగ సర్వప్ర
జానురాగంబె సిం ♦ హాసనముగ
సజ్జనాశీస్సులే ♦ చామరంబులుగాగ
న్యాయవృత్తియె కృపా ♦ ణంబుగాగ
దశదిశవ్యాప్తమా ♦ యశమెధనంబుగా
సత్యంబెదివ్య ధ్వ ♦ జంబుగాగ
రా రాజులజాహారు ♦ నీరాజనముగాగ
నవిరళ తేజంబు ♦ దివిటిగాగ

తే॥ గీ॥ నఖిలజనమనోవీధుల ♦ హర్ష మెసంగ
నిత్యమునుబట్ట భద్రత ♦ నెగడుచుండి

ధరణిబాలింపుమా • చంద్రతారకముగ
భవ్యసద్గుణదీప భూ • పాలచంద్ర.

సవా— స్వామీ! మీరట్లు శైలివిచ్చిన నేనేమనువాడ. అట్లయిన మీరు శిష్యసహితముగా నీపురంబునందే యుండుదు. అహర్నిశలు మీ పదసేవజేసికొనుచు నేనుభన్యుడనయ్యెదను.

వీర— ఖానువర్యా! నీకు మాయంకట్టి యభిమానమున్నచో భవత్సతి పాలితప్రదేశమున నెలకొనియున్న కందిమల్లయ పాలెమున మర మేర్పడుచుకొని యుండుండును. అందునకు దగినప్రదేశము నొసంగుము.

సవా— మహానుభావా నేనుమీకీయవలయునా! సర్వముమీయదీయే! నేడే నానచివుని తమ వెంటఁ బంపెదను, తమకు గావలసిన యేర్పాటు సతఁడుచేయును.

వీర— మంచిది. మేమాప్రదేశమును గూర్చి చెనెదను.

సవా— మహాప్రసాదము,

(తేర వాలును.)

ఇది చతుర్థాంకము-

వీరబ్రహ్మయోగి.

పంచమాంకము

రంగము:—కందిమల్లయపాలెమున ఇరువురు పౌరులు
ప్రవేశించుచున్నారు.

మొ-పా—మన భాగ్యవశమున బ్రహ్మాండస్వాములవారు మన గ్రామమున మరము నిర్మించుకొనియున్నారు. వీరీప్రదేశమున నడుగుబెట్టినది మొదలు క్షామబాధలు, మొదలగునవియేమియు లేక ప్రజలెల్లరు సుఖముగా వర్ధిల్లుచున్నారు.

రెం-పా—అవతారపుషుడగు నాతడున్నప్రదేశమున నేవిధమగు కొఱతయైననుండునా? ఆ మహానీయుని నామస్మరణముజేసి సంతమాత్రమున సర్వజాడ్యములు హరించుచున్నవి. సర్వాభీష్టములు దీగుచున్నవి.

మొ-పా—ఆ దివ్యమంగళస్వరూపుని ప్రతిదినము, నుదయమున దర్శనము జేసికొనువారలకుఁ బాపములు దూరమగును.

రెం-పా—నీవు చెప్పినమాట నిశ్చయమేకాని మనకాభాగ్య మెట్లుండి దినమునుండి యుండదుకదా!

మొ-పా—అట్లుచెప్పుచుంటివేమి?

రెం-పా—ఇంకను నీవు వినలేదా? విశేషములు!

మొ-పా—లేదు. నేను నాలుగుదినములనుండి గ్రామములోలేను. నేడేవచ్చినాను.

రెం-పా:- ఆ మహనీయుడు భూమిపై నవతరించి, చేయవలసిన కార్యములు ముగిసినవంట. అందుచే నెల్లుండి దినమున జీవన మాధిం బ్రవేశించునట. ఆవిచిత్రమును జూచుట కనేక గ్రామ ములనుండి జనులు వచ్చునారు.

మొ-పా:- ఆహాహా! ఆమహానుభావుడికి జీవనమాధిని బ్రవేశించునా! ఆతఁడు మనలఁబాసి పోవుచున్నందునకు విచారింపవలసినదే కాని జీవనమాధి బ్రవేశించుట సామాన్యల కలవి కాదు. కేవల సరబ్రహ్మయే యతఁడగుటంజేసి యిట్టానర్పుచున్నాఁడు. ఇత మనమంచిచెడ్డలు, వారిపుత్రులును మనుషురాలగు నీశ్వరాంబయు, శిష్యులును విచారించురు. కానిమ్ము ఈ రెండురోజులును బ్రహ్మముగారి సేనయందుండి కృతార్థులము కావలయును రమ్ము- (ఇరువురు నిష్క్రమింతురు.)

రంగము [మఠము: పృవేశము-వీరబ్రహ్మేంద్రస్వామి-గోవిందయ్య-పోతులూరయ్య-ఈశ్వరి-సిద్ధుడు-గోవిందశాస్త్రి-గోవింద మాంబ-పృవేశించుచున్నారు]

వీర:- (ఈశ్వరింజూచి) అమ్మా! ఈశ్వరీ! నీవు సాక్షాత్పరమేశ్వరీవి మద్విరచితమైన కాలజ్ఞానమును బ్రకటింప నీవయస్సు రాలవు. అందు నాచేవ్రాయఁబడిన పృతివిషయము ముందు జరిగితీరు. (ఇంచుకయూరకుండి సిద్ధునిజూచి) సిద్ధా! నియమిత లగ్న మాసన్నమగుచున్న కాపున మాసమాధిని సిద్ధపరచితివా!

ఈశ్వర:- సర్వమునుసిద్ధపరచితిని. (ఇంచుకయూరకుండి)

నీ॥ నిర్మోహమనుభూతి ♦ నింబెట్టి సమభావ

కాపీన వసనంబు ♦ గరిమఁదాల్చి

సత్యకమండలి ♦ జక్కగాఁ జేపట్టి

సత్కృపారసమను ♦ జలముబోసి

దాయలార్జునను రు ♦ దాక్షుల బంధించి
 విజ్ఞానపాదుకల్ ♦ వేడ్కదొడగి
 సంసారమనెడు ని ♦ స్సార కానసము వి
 రాగ పరశువున ♦ ప్రచ్చివైచి

తే॥ గీ॥ సచ్చిదానందమూర్తివై ♦ జగమునందు
 భక్తకోటిని రక్షించి ♦ ప్రబలి, నేడు
 మమ్ము విడనాడిజీవ స ♦ మాధియంచె
 జూచ్చెదవె గురుమూర్తి! వి ♦ శుద్ధకీర్తి.

గోవిందయ్య:— తండ్రిగారూ! ఇంక మాకు దివ్యబోధ నెవ్వరు గావింతురు?

పోతు:— జనకా! మీరులేకున్న మేమెట్లు నిలువగలము.

గోవిందశాస్త్రి:— స్వామీ! ఈశిష్యున కేమిమార్గము జూపుదురు.

సిద్ధు:— దేవా! నాగతియేమి!

వీర — మీకు నేనొర్పిన మాయం దేహమునుగూర్చిన బోధయంతయు మఱచి యిట్లు విచారించుచుంటిరా! ఇది విచారమునకు సమయముకాదు. మహా సంతోషమును బొందవలసిన సమయము (సిద్ధునిజూచి) సిద్ధా! నీవు ముడుమూలయందు మత మేర్పఱచుకొని యందుండుము నీకు జీవసమాధియోగము లభించుగాక! (గోవిందశాస్త్రినిగాంచి) బ్రాహ్మణోత్తమా! నీవు గోవింద స్వామినామంబుననొప్పచు చిడుగురాళ్లపల్లియందు మతము నిర్మించుకొని యందుండుము. (ఈశ్వరింజూచి) తల్లీ! ఈశ్వరీ! నీవు మద్విరచితమైన కాలజ్ఞానము లోకులకు బ్రకటించుచు మహామహిమతో రాజల్లగలవు. నిన్ను జగదీశ్వరియగు నీశ్వరి గాదలంది భక్తిమైపూజించు వారఘంటులబాసి సర్వశుభంబులను బొందుదురు. (పుత్రులజూచి) జ్ఞానపూర్ణులయిన మీరు జగంబున సద్బోధగావింపుడు. సకలవిషయములెఱింగిన మీ

జననకి నేను చెప్పవలసిన జేమియులేదు. ఇకనాకు సమాధిం బ్రవేశించుటకు వేళయైనది. (లేచి సమాధి సమీపించి యందు బ్రవేశించును-) (అందరు హా! వీరబ్రహ్మ దేసికేంద్రా! అని సం తోషధ్యానములు నేయుదురు.)

వీర—సర్వంఖల్విదంబ్రహ్మ.”

సిద్ధు:— (చేతులుజోడించుకొని సమాధింజూచుచు)

దండకము.

శ్రీమన్మహాదేవ చిద్రూపదీపానురేంద్రాది దిక్పాలసంపూజితాం
ఘ్రీద్వయా యద్వయా! హేతిలోకేశ, యీశా, లనదత్తు కేయూర
హారాళి శోభావిశేషద్యుతీవత్, దుష్టాత్మశిక్షా, జగద్రక్ష, హస్తాంబు
జాతాన రుద్రాక్షమాలా, సుఫాలా, లలాటోజ్జ్వలద్వీతిహేమాత్రా,
సునేత్రా, సుషుమ్నాంతవిద్యోత, పూర్ణేందుసంకాశ, తేజస్వరూపా,
విదూరీకృతానేకభక్తాలిపాపా, తిమూర్తిస్వరూపా, సదానందభాజా,
శ్రితానీకవాంఛాసుగీర్వాణభూజా, మహేందాదార, యోగీశహృత్పద్మ
సంభావనానామమంత్రాక్షరా, అక్షరా, వేదవేదాంత శాస్త్రోటవిమధ్య
సంచారపాదా, పరాశిషదా, భూరిధరైక్యకనిష్టాగరిష్టా మితోత్కృష్ట
నిర్మోహసత్కర్మసంధాయకా, విశ్వవిశ్వంభరానాయకా, కేవలాధ్య
త్మికాభోగనిర్మోహకామాది పడ్యర్థసంసర్గవిచ్ఛేదకా, నిర్మలోంకార
సింహాసనాధ్యక్షకా, సర్వభూతప్రియోద్వేలకారుణ్యక్షయూష వృష్ట్య
దయా, ధూతమాయా, సహస్రార నిరేజమగ్ధస్థంజల్య సంవేష్ట్య
సహ్కంతిసందోహబిందూర్ధ్వభాగస్థితామోద, ఓంకారనాదానుసంగీత
సంవేదితానంద వార్ధినిమగ్నాత్మ, గాంభీర్యధీరా, నిరాకారసారా, జగ
చ్చితకల్యాణ, నిర్మాణవైశద్యసామర్థ్య దృగ్గీతవిస్తారజేగీయ, చిత్రా,
సుశబ్దావళి భోధనాసక్తవక్తా, విధాతాది నారాయణేశాదిమూర్తీల
సత్కామితార్థి, నిరాభాస నిర్దేవనిర్దవంద్య నిస్తేజదీప్యత్నభాండహృ
త్కింజసామాజ్య సంస్థాన రాజేశ్వరా, దేవ, భూమిశ్వరా, పార్శ్వ

భాగోల్లసద్భారతీ భార్గవీహస్త సంవీజితా చామరోద్భూతశీతానిలా
 హ్లాద, భూయిష్టసంపుల్లహృత్పద్మ, గోవింద మాంబా మనోనాయకా,
 సాదుసంధాయకా! నీదివ్యమహాత్మ్యమెన్నంగ, భారతీనేతకై నవశంబే,
 చిదానందరూపా, తదీయాంఘ్రులంగొల్పు భక్తాభినింబోవగా, దుష్టులన్
 గూబ్బగా, లోకమున్ మంచిమార్గంబునంబెట్టగా నిట్టిరూపంబునన్
 బుట్టినావోమహాదేవ, నినున్ మదిన్నమ్మియున్నట్టివారిన్ గృహమహా
 జ్ఞానులంజేసి, నిష్ఠాగరిష్ఠుండవై యోగమున్బూని యిందుంబవేశించి
 యున్నట్టి నినున్ సదాగొల్పుచున్ నీమూలయంబున్నకాశించుచున్
 బ్రహ్మసంచుచున్ నీకథల్ గానమున్ జేయుచున్ గంది మల్లయ్యవీటిన్
 ముదంబారగాజేరువారిన్ దయజూచుచున్, సదాగాచుచున్, గోర్కు
 లన్ గీర్చుచున్, నీమహాహాత్మ్యమున్ జూపుచున్ రాణదీపింపుమోదేవ
 శ్రీపోతులూర్వీరనారాయణా వేదపారాయణా, సర్వయోగీశ్వరేశా!
 నమ సే నమ సేనమః.

—* మంళహారతి *

శ్రీపోతులూరు వీరయోగిచంద్ర - దివ్యమంగళమ్॥
 పరమభక్తకోటిన్ల నేలనీవిధిన్
 ధరణివతరించినట్టి - దైవరాయ - నీకు ॥మంగళమ్॥
 సకలజనులు మిగుల సన్నతింపఁగా
 కందిమల్లయ పురినివెలసిన - గరళకంఠ మంగళమ్॥

(తెరవాలును)

ఇది పంచమాంకము.

సంపూర్ణము.

త ప్పా ప్ప ల ప ట్టి క.

తప్ప	పుట	పంక్తి	ఒప్పు
దేవప్పాయా	(కృతిప్రశంస)		దేవఃపాయా
మర్దుల్	„	6	మర్దుల్
దురం	3	16	ధురం
పేర్క్కొన	3	23	పేర్క్కొన
విశ్వబ	4	3	విశ్వబా
మెంతయు	„	9	మెంతయును
బూ	„	11	భూ
చీలుకలు	„	20	చీలికలు
బుధు	7	6	బుధ
శాశ్వత	„	10	శాశ్వత
రసస్సంభూతమై	„	14	రసమునన్ సంభూతమై
తేటగములు	„	22	తేటిగములు
ప్రజలను	8	17	ప్రజల
ధన్యుండనై తింక	25	19	ధన్యుండనై యుంటి
కనుల	31	10	కనుగవ
శాశ్వతంబులె	„	„	శాశ్వతంబులె
శ్లో॥ జగదోన్మయ	34	6	జగదున్మయ
వితానమును	„	10	వితానమును
క్షౌపాల	44	12	క్షౌపాల
నాదుజన్మంబు	49	2	జన్మ
భూపతి	65	19	భూపతి
కామనీ	67	7	కామనీ
డయ్యెదను	69	12	డనయ్యెదను

తప్ప	పుట	పంక్తి	ఒప్పు
దారా } శాశ్వ	72	11	దార
స్వ	74	9	సర్వ
సత్కాం	84	20	సత్కాం
తదీ	85	4	త్వదీ
నినుక్	"	6	నిన్నుక్
నినుక్	"	8	నిన్నుక్

(ఇంకను నక్కడక్కడగల యచ్చుతప్పులను చదువరులు గమనించి చదువుకొనవలయును)

14985